

طویل العمر لوگ

تصنیف الطیف

پیشوا اعلیٰ مدرسہ اسلامیہ، ایف۔ آر۔ ڈی۔ وائس وائس

مفت مولانا محمد فیض احمد الہی ریسرچ سوسائٹی

پیشوا اعلیٰ مدرسہ اسلامیہ، ایف۔ آر۔ ڈی۔ وائس وائس

انٹرنیٹ

ادارہ تالیفات اویسیہ

0321-6820890

0300-6830582

تفصیلات کے لیے موبائل نمبر 0300-6830582

بِسْمِ اللَّهِ الرَّحْمَنِ الرَّحِيمِ

الحمد لله وحده والصلاة والسلام على من لا نبي بعده

اما بعد! دوران مطالعہ کتب اسلامیہ میں طویل عمر لوگوں (انسانوں کے علاوہ حیوانات، اجزاء، اشجار) کے بے شمار اسماء سامنے آئے چونکہ یہ بھی قدرت یزدی کا ایک اعلیٰ اعجوبہ ہے طویل العمر از آدم تا ایدم کا شمار سے باہر ہے۔ ان کی تفصیل لکھی جانے پر محسوس ہوا کہ یہاں دفاتر ضخیمہ چاہئیں اس میں علمی، عملی فائدہ بھی نہیں اس لئے بالاستیعاب طویل العمر لوگوں کے تفصیلی حالات کے بجائے چند نمونے کہیں بالتفصیل اور کہیں بالاجمال کہیں صرف اسماء پر اکتفاء کروں گا۔ چنانچہ ایسے ہی ہوا کہ ناظرین کی معلومات کے علاوہ قدرت ایزوی کے عقیدہ کیلئے فائدہ مند ہوگا ان شاء اللہ۔ اس کریم بے نیاز کے خزانہ رحمت ناظرین کو بھی دارین کا معتد بہ حاصل ہوگا۔ کیونکہ رب کریم کا وعدہ کریم ہے:

ان الله لا يضيع اجر المحسنين بے شک اللہ تعالیٰ نیکی کرنے والوں کا اجر ضائع نہیں فرماتا۔

فقط والسلام

مدینے کا بھکاری الفقیر القادری ابوالصالح

محمد فیض احمد اویسی رضوی غفرلہ

بہاولپور (اہلسنکر) پاکستان

بِسْمِ اللَّهِ الرَّحْمَنِ الرَّحِيمِ

نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ

ازالہ وہم..... لوگ تعجب کرتے ہیں کہ اتنی عمر ہونا کیسے ممکن ہے حالانکہ تعجب کی کوئی بات نہیں اکثر جوگیوں کے قصے سنے گئے ہیں کہ صد ہا سال کی عمر پائی اور بعض اب تک زندہ ہیں اس کے علاوہ اگر صفحاتِ تاریخ پر گہری نظر ڈالی جائے تو علاوہ حضراتِ انبیاء علیہم السلام کے ایسے عمر رسیدہ لوگ آنحضرت صلی اللہ تعالیٰ علیہ وسلم کی اُمت میں ملیں گے۔ آنحضرت صلی اللہ تعالیٰ علیہ وسلم کے ارشاد **اکثر اعمار امتی بین ستین وسبعین** میری اُمت کی عمر ساٹھ ستر کے درمیان تک ہے اور بس سے اکثریت کا پتا چلتا ہے نفی کایت کا باقی حضرات صحابہ و اولیاء اللہ و صلحا و غیرہ میں ایسے لوگ بہت ہیں جن کی عمریں زیادہ ہوئیں۔ جن کی تفصیل کیلئے یہ تصنیف معرضِ وجود میں آئی۔ لیکن اس کی اشاعت میرے بس سے باہر تھی ایک صاحب نے فرمایا کہ اس کی اشاعت میرے ذمہ ہوگئی لیکن فقیر ان سے بدظن تھا اس لئے کہ اس سے قبل انہوں نے فقیر سے تین ضخیم تصنیفیں لکھوا کر چند ماہ اپنے دفتر کی زینت بنا کر واپس بھیج دیں۔ دل زخمی تو ہونا تھا ہوا بلکہ دل پارہ پارہ ہو جاتا ہے۔ لیکن کسی کو کیا کہہ سکتا ہوں اپنی محنت کا ڈکھ دل پر رکھ کر صبر جمیل کا وظیفہ کیا اور پر مسودہ اس امید پر رکھ دیا کہ اللہ تعالیٰ اپنے فضل و کرم سے کوئی اپنا محبوب عطا فرمائے گا کیونکہ وہ کریم خود فرماتا ہے: **لَا تَقْنَطُوا مِنْ رَحْمَةِ اللَّهِ**

اللہ تعالیٰ سے دعا ہے کہ فقیر کی جملہ مساعی قبول فرما کر آخرت کا سرمایہ بنائے۔

آمین، بجاہ سید المرسلین صلی اللہ تعالیٰ علیہ وسلم

حدیث شریف میں ہے کہ حضرت آدم علیہ السلام کے وقت میں لوگ طویل العمر اور دراز قد ہوتے تھے یہاں تک کہ عمریں ہزار سال تک تجاوز کر جاتیں اور قد ساٹھ پچاس ذراع ہوتا۔ دوسو سال تک بچہ بالغ ہوتا۔ (روح البیان)

وقت گزرنے پر عمریں کھٹکتی گئیں اور قد بھی یہاں تک کہ حضور نبی پاک صلی اللہ تعالیٰ علیہ وسلم نے فرمایا: **اکثر اعمار امتی بین ستین وسبعین** میری امت کی عمر ساٹھ ستر کے درمیان تک ہے اور میں بعض کی اس سے بڑھ جائے تو ایسے لوگ قلیل ہوتے ہیں۔ 'والقلیل کالمعدوم' فقیر اس تصنیف میں دور سابق و لاحق کے لوگوں کی عمریں لکھے گا اور حضور سرور عالم صلی اللہ تعالیٰ علیہ وسلم کی امت میں صرف وہ لوگ لکھوں گا جن کی عمر ایک صد (۱۰۰) سے تجاوز ہوگی وہ بھی صرف چند نمونے۔ اس لئے وہ حضرات فقیر کو معاف رکھیں جو بہت سے طویل عمر بزرگوں کی اس تصنیف میں نہ دیکھ کر مطعون بلکہ سرزنش پر اتر آئیں جیسے بعض جلد باز علماء و عوام کی عادت ہے۔

آغاز بیان

چونکہ نسل آدم کا پھیلاؤ سیدنا آدم علیہ السلام سے ہوا۔ اسی لئے سلسلہ موضوع سیدنا آدم علیہ السلام سے شروع کیا جاتا ہے۔ مؤرخین کہتے ہیں کہ جب حضرت آدم علیہ السلام کے ہاں شیث پیدا ہوا تو آپ کی عمر مبارک ایک سو تیس سال تھی۔ اس کے بعد آپ آٹھ سو ستر سال زندہ رہے اور آپ کے ہاں بچے اور بچیاں پیدا ہوئیں۔ انوش سے قینان پیدا ہوا۔ اس وقت انوش کی عمر ستر سال تھی اور اس کے بعد وہ آٹھ سو پندرہ سال کی ہوئی تو اسکے ہاں بچے اور بچیاں پیدا ہوئے۔ جب قینان کی عمر ستر سال کی ہوئی تو اس کے ہاں بچے اور بچیاں پیدا ہوئیں۔ جب مہلاہیل کی عمر پینسٹھ سال ہوئی تو اس کے ہاں 'یرد' پیدا ہوا اور اس کے بعد وہ آٹھ سو سال زندہ رہا اور اس کے ہاں بچے اور بچیاں پیدا ہوئیں اور جب یرد ایک سو باسٹھ سال کا ہوا تو اس سے خنوخ پیدا ہوا اور اس کے بعد آٹھ سو سال زندہ رہا اور اس سے بیٹے اور بیٹیاں پیدا ہوئیں۔ جب خنوخ کی عمر پچھتر سال ہوئی تو اس سے متولخ، اس کی عمر ایک سو پینتیس سال ہوئی تو اس سے لاکھ پیدا ہوا اور اس کے بعد وہ سات سو بیاسی سال زندہ رہا اور اس سے بچے اور بچیاں پیدا ہوئیں۔ پس جب لاکھ کی عمر ایک سو بیاسی سال ہوئی تو اس سے حضرت نوح علیہ السلام پیدا ہوئے اور اس کے بعد وہ پانچ سو پچانوے سال زندہ رہا اور اس سے بچے بچیاں پیدا ہوئیں اور جب حضرت نوح علیہ السلام کی عمر مبارک پانچ سو سال تھی تو ان سے بچے پیدا ہوئے۔ ان کے نام سام، حام اور یافت ہیں۔ یہ سارا مضمون موجودہ تورات میں صراحتاً مذکور ہے۔ کیا یہ وہی تاریخیں ہیں جو آسمان سے نازل ہوئی تھیں اور آج بھی محفوظ چلی آتی ہیں یا ان میں کچھ کمی بیشی ہوگئی ہے؟ (نبایہ و انکاش)

قائدہ..... موجودہ تو رات کی تاریخ کو ملحوظ خاطر رکھا جائے تو ثابت ہوتا ہے کہ حضرت آدم علیہ السلام نے اپنی نوپشتوں کو دیکھا ہے کیونکہ بائبل کی رو سے آپ علیہ السلام کی کل عمر ۹۳۰ سال بنتی ہے۔ گویا کہ جب حضرت نوح علیہ السلام کے والد پیدا ہوئے تو حضرت آدم علیہ السلام زندہ تھے۔ حضرت نوح علیہ السلام کے والد کی عمر جب گیارہ سال تھی تو آپ فوت ہوئے۔ اس سے عجیب تر اور لمبی عمر آپ کی پشت میں ایک شخص مہلایہل کی بنتی ہے جو آپ کے بیٹے حضرت شیث علیہ السلام کے پرپوتے تھے۔ ہبوط ارضی کے سن ۸۴۹۰ میں ان کی وفات ہوئی تو اس اعتبار سے وہ اپنی تقریباً بیس پشتوں تک زندہ رہتا ہے کیونکہ حضرت یعقوب علیہ السلام کی وفات سن ہبوط کے ۲۵۸۰ سال کو ہے تو گویا اس نے حضرت موسیٰ علیہ السلام کے قبل تمام نبیوں کا زمانہ پایا ہے اگر اس کا سن پیدائش ۳۴۰ تسلیم کیا جائے تو اس کی عمر ۸۰۵۰ سال بنتی ہے عمروں میں اس قدر تفادیت حیران کن ہے اور کوئی شخص بھی ان تاریخوں کو صحیح تسلیم کرنے کیلئے تیار نہیں۔ اس لئے خود اہل کتاب کے جید اور متعصب علماء نے بھی اس حقیقت کا اعتراف کیا ہے یہ تاریخیں تحقیق ہیں یقینی نہیں ہیں۔ یہ بات بہت زیادہ غور و فکر کی محتاج ہے۔

علماء کرام نے اہل کتاب پر اس ضمن میں خوب تنقید کی ہے اور شواہد سے ثابت کیا ہے کہ ان کتابوں میں بہت زیادہ تحریف ہو چکی ہے اور حاشیہ اور تفسیر کے الفاظ متن میں اس قدر غلط ملط ہیں کہ اب سنجیدہ کوشش سے بھی متن کو الگ نہیں کیا جاسکتا۔ اس ضمن میں ان شاء اللہ کسی مناسب موقع پر گفتگو کی کوشش کریں گا۔

امام ابو جعفر بن جریر طبری نے اپنی تاریخ میں بعض لوگوں سے یہ بات نقل کی ہے کہ حضرت آدم علیہ السلام کے بیس بیٹے ہوئے جو تمام کے تمام حضرت حواء رضی اللہ تعالیٰ عنہا کے بطن سے ہوئے اور تمام جڑواں تھے (آپ نے صرف ایک ہی شادی کی کیونکہ اولاد سے شادی شروع سے حرام رہی) ابن اسحاق نے بھی یہی تعداد بیان کی ہے اور انہوں نے ان لوگوں کے نام بھی لکھے ہیں۔ واللہ اعلم بعض لوگوں کا کہنا ہے کہ آپ کے ایک سو بیس بطنوں سے دو سو چالیس جڑواں بچے پیدا ہوئے۔ ہر بطن میں ایک بچہ تھا اور ایک بچی۔ پہلے بطن سے قاتیل اور اس کی بہن قلیما پیدا ہوئے اور آخری بطن سے عبدالمغیث اور اس کی بہن ام المغیث پیدا ہوئے۔ اس کے بعد تمام انسان پیدا ہوئے اور ہو رہے ہیں۔

فاصلے

- ☆ حضرت نوح اور حضرت ابراہیم کے درمیان تقریباً اٹھارہ سو سال کا فاصلہ ہے۔
- ☆ حضرت ابراہیم کا زمانہ حضرت عیسیٰ سے دو ہزار تین سو سال پہلے ہے۔
- ☆ حضرت سیدنا نوح اور حضرت عیسیٰ کے درمیان چار ہزار ایک سو سال کا فاصلہ ہے۔
- ☆ حضرت زکریا کا زمانہ حضرت یعقوب کے زمانہ سے دو ہزار سال بعد میں ہے۔
- ☆ حضرت موسیٰ اور حضرت عیسیٰ کے درمیان ایک ہزار نو سو سال کا فاصلہ ہے۔
- ☆ حضرت یعقوب اور حضرت داؤد کے درمیان تقریباً بارہ سو سال کا فاصلہ ہے۔
- ☆ حضرت ہارون اور حضرت الیاس کے درمیان تقریباً چھ سو سال کا فاصلہ ہے۔
- ☆ حضرت عیسیٰ اور حضور اقدس صلی اللہ تعالیٰ علیہ وسلم کے درمیان تقریباً پانچ سو سال کا فاصلہ ہے۔

(علی نبینا وعلیہم السلام)

مزید تفصیل کتب تاریخ میں ہے۔

انبیاء عظام علی نبینا وعلیہم السلام

بعض انبیاء کرام علیہم السلام کی ظاہری زندگی کی عمریں طویل ہوئی ہیں:-

- ☆ حضرت نوح کی عمر شریف ساڑھے نو سو سال ہوئی ہے۔
- ☆ حضرت ابراہیم کی عمر شریف ایک سو پچھتر سال ہوئی ہے۔
- ☆ حضرت اسحاق کی عمر شریف ایک سو اسی سال ہوئی ہے۔
- ☆ حضرت یعقوب کی عمر شریف ایک سو ستالیس سال ہوئی ہے۔
- ☆ حضرت یوسف کی عمر شریف ایک سو بیس سال ہوئی ہے۔
- ☆ حضرت موسیٰ کی عمر شریف بھی ایک سو بیس سال ہے۔

(علی نبینا وعلیہم السلام)

نوٹ..... تمام انبیاء علی نبینا وعلیہم السلام کی عمریں لکھی جائیں تو کتاب ضخیم ہوگی اسی لئے چند اسماء گرامی عرض کئے گئے ہیں اور ان کے حالات بھی بہت بڑی ضخامت چاہتے ہیں فقیر بطور نمونہ صرف دو پیغمبروں کے وصال کا عرض کرتا ہے۔

حضرت آدم علیہ السلام کا وصال

جب آپ کے وصال کا وقت قریب آیا تو حضرت عزرائیل علیہ السلام حاضر ہوئے آپ نے فرمایا کہ ابھی میری عمر چالیس سال رہتی ہے عزرائیل علیہ السلام نے عرض کی کہ وہ تو آپ نے حضرت داؤد علیہ السلام کو دے دی تھی۔ آدم علیہ السلام نے انکار کر دیا۔ مخلصاً
(مشکوٰۃ باب ایمان بالقدر)

﴿فائدے﴾

- ☆ انبیاء علیہم السلام کو اپنی موت کا علم ہوتا ہے۔
- ☆ انبیاء علیہم السلام کی موت اختیاری ہوتی ہے۔
- ☆ لمعات شرح مشکوٰۃ میں ہے کہ اللہ تعالیٰ نے آدم علیہ السلام کو چالیس سال بھی عطا کروئے اور وہ جوانہوں نے حضرت داؤد علیہ السلام کو عطا کئے وہ بھی ان سے واپس نہیں گئے۔

حضرت موسیٰ علیہ السلام کا وصال

حضور نبی کریم صلی اللہ تعالیٰ علیہ وسلم نے فرمایا کہ پہلے زمانہ میں موت کا فرشتہ لوگوں کے سامنے کھلم کھلا آتا جب فرشتہ اجل موسیٰ علیہ السلام کے پاس آیا تو آپ نے مکا مار کر اس کی آنکھ پھوڑ دی۔ وہ بارگاہ خداوندی میں حاضر ہوئے اور عرض کی کہ موسیٰ (علیہ السلام) نے آنکھ پھوڑ دی ہے۔ اللہ تعالیٰ نے فرمایا کہ میرے بندے کے پاس جاؤ اور اسے کہو کہ بتل کی پیٹھ پر ہاتھ رکھو۔ ہاتھ کے نیچے جتنے بال آئیں گے ہر ایک بال کے بدلے ایک سال عمر عطا ہوگی۔ فرشتہ پھر حاضر ہوا آپ نے پوچھا پھر کیا ہوگا فرشتہ نے عرض کی کہ بالآخر موت آئے گی۔ موسیٰ علیہ السلام نے فرمایا تو پھر موت ابھی آجائے۔ فرشتے نے موسیٰ علیہ السلام کو سونگھا اور روح قبض کر لی۔ (بخاری و مشکوٰۃ) اور اللہ نے فرشتے کی آنکھ درست کر دی۔

﴿فائدے﴾

- ☆ زمانے کے بدلنے سے احکام بدلتے ہیں۔
- ☆ انبیاء علیہم السلام کی قوت و طاقت ملائکہ کرام سے ہزار ہا گنا زیادہ ہے۔
- ☆ انبیاء علیہم السلام کی موت ان کے اختیار میں ہے۔
- ☆ نور بشر کے لباس میں آتا ہے اور جب وہ بشری لباس میں ہو تو اس پر بشریت کے احکام جاری ہوتے ہیں۔
- ☆ ملائکہ کرام کو اختیار ہے وہ جوئی صورت اختیار کرنا چاہیں کر سکتے ہیں۔

مزید تفصیل فقیر کی تصنیف 'شرح القیض جاری فی شرح البخاری' میں ہے۔

وہ انبیاء علیہم السلام جو تا حال زندہ ہیں

(۱) حضور نبی کریم صلی اللہ تعالیٰ علیہ وسلم (۲) حضرت عیسیٰ علیہ السلام (۳) حضرت خضر علیہ السلام (۴) حضرت الیاس علیہ السلام
فائدہ..... ویسے تو اہلسنت کا عقیدہ ہے کہ ہر نبی حقیقی اور حسی حیات سے زندہ ہے لیکن یہاں ان انبیاء علیہم السلام کی بات ہے
جن پر موت آئی ہی نہیں سوائے ہمارے نبی کریم صلی اللہ تعالیٰ علیہ وسلم کے اور ان پر بھی ہر نبی کی طرح موت یوں ہے کہ

ج انبیاء پر اجل آتی ہے اس کے بعد حیات جاودانی ہے

نبی پاک صلی اللہ تعالیٰ علیہ وسلم..... آپ صلی اللہ تعالیٰ علیہ وسلم سب سے زیادہ طویل العمر بایں معنی ہیں کہ اول الخلق ہیں اور پیدا ہوتے ہی
تاریخ نبوت پہنا اسی لئے آپ جملہ عوالم کے ذرہ ذرہ کے نبی و رسول ہیں، یہاں تک کہ تمام انبیاء کرام در سل عظام اور ملائکہ کرام بھی
آپ کے امتی ہیں اس پر قرآن و احادیث صحیحہ شاہد ہیں۔ دیکھئے فقیر کی تصنیف 'قول الخلق' میں ہے۔

حضرت عیسیٰ علیہ السلام..... آپ دنیا میں ۳۵ سال زندگی بسر کر کے آسمان پر زندہ اٹھائے گئے اور قرب قیامت تک آسمان پر ہیں
دجال کے خروج پر زمین پر تشریف لا کر دجال کو قتل کریں گے اس کے بعد بیاہ و نکاح ہوگا اولاد پیدا ہوگی چالیس سال کی عمر میں
حج کیلئے مکہ شریف، اذانگی حج کے بعد مدینہ طیبہ بارگاہ رسول صلی اللہ تعالیٰ علیہ وسلم حاضر ہوں گے وہیں پر آپ کا وصال ہوگا اور
گنبد خضراء میں حضور نبی پاک صلی اللہ تعالیٰ علیہ وسلم کیساتھ مدفون ہو گئے ان کی قبر کی جگہ تا حال موجود ہے۔ تفصیل دیکھئے فقیر کا رسالہ
علم الرسول فی حیاة عیسیٰ علیہ السلام۔

حضور نبی پاک صلی اللہ تعالیٰ علیہ وسلم..... آپ کی حیات حقیقی اور حسی کے واقعات شمار سے باہر ہیں۔

حضرت ادریس علیہ السلام..... ورفعنہا مکاناً علیاً کی تفسیر میں حضرت ادریس علیہ السلام کے بارے میں بہت کچھ
لکھا گیا ہے۔ حضرت مفتی احمد یار خان صاحب رحمہ اللہ تعالیٰ علیہ نے فرمایا کہ آپ زندہ بہشت میں ہیں۔

حضرت خضر علیہ السلام..... آپ تا حال زندہ ہیں بہت سے اللہ والوں کو ملے ہیں اور بہت سے خوش قسمتوں کو فیض پہنچایا ہے اور
پہنچا رہے ہیں بالآخر دجال کے دور میں آپ کو شہید کیا جائے گا آپ کے بارے میں بہت سی کتابیں لکھی گئی ہیں اور لکھی جا رہی ہیں
اور فقیر نے تصنیف 'قیامت کی نشانیاں' کے علاوہ ایک مستند رسالہ بھی لکھا ہے آپ دریاؤں کے امور پر مامور ہیں۔

حضرت الیاس علیہ السلام..... آپ تا حال زندہ ہیں جنگلات کے امور پر مامور ہیں۔ خضر علیہ السلام اور آپ علیہ السلام عرفات میں ہرج
پر ایک دوسرے سے ملاقات کرتے ہیں۔ انبیاء علیہم السلام کے تفصیلی حالات فقیر کی تصنیف قصص الانبیاء میں پڑھئے۔

حضرت سلمان فارسی رضی اللہ تعالیٰ عنہ

آپ رضی اللہ تعالیٰ عنہ کی تین سو سال عمر ہوئی۔ ڈیڑھ سو سال مسلمان ہونے سے پہلے اور ڈیڑھ سو سال اسلام قبول کرنے کے بعد۔ آپ کا والد شامین فارس کے اٹالیق تھا جو چاہتا تھا کہ بیٹا بھی یہی عہدہ سنبھالے۔ اس کی سخت نگرانی کرتا کہ کہیں غیر مذہب کے ہتھکنڈے نہ چڑھ جائے۔ چونکہ اس دور کے بادشاہ کا مذہب آتش پرستی تھا۔ آپ کا والد اسی مذہب کا پرستار تھا اسی لئے آپ کو والد نے آتشکدہ کی نگرانی پہ لگایا آپ کو آتش پرستی اچھی نہ لگی والد سے بھاگ کر پادری شام کے پاس عیسائی مذہب پر عبادت کرنے لگے، ان کے بعد دیگر دوسرے پادریوں کے پاس جاتے رہے آخری پادری جو قریب المرگ تھا تو حضرت سلمان فارسی نے اس کو اپنی پوری سرگذشت سنائی کہ اتنے مراحتب ملے کرتا ہوا آپ کے پاس پہنچا تھا۔ آپ بھی آخرت کا سفر کرنے کو آمادہ ہیں اس لئے میرا کوئی سامان کرتے چائیے۔ اس نے کہا بیٹا! میں تمہارے لئے کیا سامان کروں! آج دنیا میں کوئی شخص ایسا باقی نہیں ہے جس سے ملے کو تم کو مشورہ دوں۔ البتہ اب اس نبی کے ظہور کا زمانہ قریب ہے جو ریگستان عرب سے اٹھ کر دین ابراہیم علیہ السلام کو زندہ کرے گا اور کھجوروں والی زمین کی طرف ہجرت کرے گا اس کی علامات یہ ہیں کہ وہ ہدیہ قبول کریگا اور صدقہ اپنے لئے حرام سمجھے گا۔ اس کے دونوں شانوں کے درمیان مہر نبوت ہوگی۔ اگر تم اس سے مل سکو تو ضرور ملنا۔

اسقف کی بشارت اور عرب کا سفر..... اس اسقف کے مرنے کے بعد سلمان فارسی عرصہ تک عمورہ میں رہے۔ کچھ دنوں بعد بنو کلب کے تاجر ادھر سے گزرے۔ سلمان نے ان سے کہا کہ اگر تم مجھ کو عرب پہنچا دو تو میں اپنی گائیں اور بکریاں تمہاری نذر کر دوں گا۔ وہ لوگ تیار ہو گئے اور زبان حال سے یہ شعر پڑھتے ہوئے ساتھ ہو لئے۔

چلتا ہوں تھوڑی دور ہر اک راہرو کے ساتھ

پیچپاٹتا نہیں ابھی راہبر کو میں

غلامی..... لیکن ان عربوں نے وادی نحرئی میں پہنچ کر دھوکا دیا اور ان کو ایک یہودی کے ہاتھ غلام بنا کر فروخت کر ڈالا مگر یہاں کھجور کے درخت نظر آئے جس سے اس بندھی کہ شاید یہی منزل مقصود ہو جس کا اسقف نے بتا دیا تھا۔ تھوڑے دن قیام کیا تھا کہ یہ امید بھی منقطع ہو گئی۔ آقا کا چچا زاد بھائی مدینہ سے ملنے آیا اس نے سلمان کو اس کے ہاتھ بچ دیا۔

غلامی اور مدینہ کا سفر..... وہ اپنے ساتھ مدینہ لے گیا اور سلمان فارسی غلامی در غلامی سہتے ہوئے مدینہ پہنچے ہاتھ غیب تکمیل دے رہا تھا کہ یہ غلامی نہیں ہے ۔

اسی سے ہوگی ترے غمکدہ کی آبادی تری غلامی کے صدقے ہزار آبادی

در حقیقت اس غلامی پر جو کسی کے آستان ناز تک پہنچانے کا ذریعہ بن جائے ہزاروں آزادیاں قربان ہیں۔ جوں جوں محبوب کی منزل قریب ہوتی جاتی تھی کشش بڑھتی جاتی تھی اور آثار و علامات بتاتے تھے کہ شاید مقصود کی جلوہ گاہ یہی ہے اب ان کو پورا یقین ہو گیا اور دیدار جمال کی آرزوئیں یہاں دن کاٹنے لگیں۔

اس وقت آفتاب رسالت مکہ پر ضوؤ فگن ہو چکا تھا لیکن جو رستم کے بادلوں میں چھپا ہوا تھا۔ سلمان کو آقا کی خدمت سے اتنا وقت نہ ملتا تھا کہ خود اس کا پتہ لگاتے۔ آخر انتظار کرتے کرتے وہ یوم مسعود بھی آ گیا کہ مکہ کا آفتاب عالم تاب مدینہ کے افق پر طلوع ہوا۔ حرمان نصیب سلمان کی شب بھر تمام ہوئی اور صبح امید کا اُجالا پھیلا یعنی سرور عالم صلی اللہ تعالیٰ علیہ وسلم ہجرت کر کے مدینہ تشریف لائے سلمان کھجور کے درخت پر چڑھے کچھ درست کر رہے تھے۔ آقا نیچے بیٹھا ہوا تھا کہ اس کے چچا زاد بھائی نے آکر کہا کہ خدا بنی قیلہ کو غارت کرے۔ سب کے سب قباء میں ایک شخص کے پاس جمع ہیں جو مکہ سے آیا ہے۔ یہ لوگ اس کو نبی سمجھتے ہیں سلمان کے کانوں تک اس خبر کا پہنچنا تھا کہ یارائے ضبط باقی نہ رہا۔ صبر و کلیل کا دامن چھوٹ گیا۔ بدن میں سنساہٹ پیدا ہو گئی اور قریب تھا کہ کھجور کے درخت پر سے فرش زمین پر آجائیں۔ اسی مدہوشی میں جلد از جلد درخت سے نیچے اترے اور بدحواسی میں بے تحاشا پوچھنے لگے تو کیا کہتے ہو! آقا نے اس سوال پر گھونہ مار کر ڈانٹا کہ تمہیں اس سے کیا غرض! تم اپنا کام کرو۔ اس وقت سلمان خاموش ہو گئے۔

حضرت سلمان فارسی رضی اللہ تعالیٰ عنہ کا قبول اسلام..... لیکن اب صبر کسے تھا کھانے کی چیزیں پاس تھیں ان کو لیکر دربار رسالت میں حاضر ہوئے اور عرض کیا میں نے سنا ہے کہ آپ خدا کے برگزیدہ بندے ہیں اور کچھ غریب الہ دیا اور اہل حاجت آپ کیساتھ ہیں۔ میرے پاس یہ چیزیں صدقہ کیلئے رکھی تھیں آپ لوگوں سے زیادہ اس کا کون مستحق ہو سکتا ہے اس کو قبول فرمائیے آنحضرت صلی اللہ تعالیٰ علیہ وسلم نے دوسرے لوگوں کو کھانے کا حکم دیا مگر خود نوش نہ فرمایا اس طریقے سے سلمان کو نبوت کی ایک علامت کا مشاہدہ ہو گیا کہ وہ صدقہ نہیں قبول کرتا۔ دوسرے دن پھر ہدیہ لے کر حاضر ہوئے اور عرض کیا کہ کل آپ نے صدقہ کی چیزیں نہیں نوش فرمائی تھیں آج یہ ہدیہ قبول فرمائیے۔ آپ نے قبول کیا، خود بھی نوش فرمایا اور دوسروں کو بھی دیا۔ اسی طریقہ سے دوسری نشانی یعنی مہر نبوت کی بھی زیارت کی اور با چشم پر نعم آپ کی طرف بوسہ دینے کو بچکے۔ حضرت سلمان اتنے مرحلوں کے بعد دین حق سے ہم آغوش ہوئے اور گوہر مقصود سے دامن بھر کر آقا کے گھر واپس آئے۔

آزادی..... غلامی کی مشغولیت کے باعث فرائض مذہبی ادا نہ کر سکتے تھے جس کی بناء پر غزوہ بدر و احد میں شریک نہ ہو سکے۔ آنحضرت صلی اللہ تعالیٰ علیہ وسلم نے ارشاد فرمایا کہ آقا کو معاوضہ دے کر آزادی حاصل کر لو۔ تین کھجور کے درختوں اور چالیس اوقیہ سونے پر معاملہ طے ہوا۔ کسی غزوہ میں مرنے کے اندھے کے برابر سونا مل گیا۔ آپ نے سلمان کو دے دیا۔ یہ وزن میں ٹھیک چالیس اوقیہ تھا۔ اس سے گلو خلاصی حاصل کی اور آنحضرت صلی اللہ تعالیٰ علیہ وسلم کی خدمت میں رہے۔ یہودی نے یہ شرط بھی لگائی تھی کہ کھجور کے یہ درخت اسی سال پھل دیں۔ حضور اقدس صلی اللہ تعالیٰ علیہ وسلم نے اپنے دست مبارک سے کھجور کے یہ درخت زمین میں نصب فرمائے اور آپ کے دست مبارک کی برکت سے ان درختوں پر اسی سال پھل بھی آگئے اور اس طرح اس کی یہ شرط پوری ہو گئی اب دوسری شرط پوری ہوئی کہ کسی غزوہ میں نبی صلی اللہ تعالیٰ علیہ وسلم کو مرنے کے اندھے کے برابر سونا حاصل ہوا تھا۔ حضور نے وہ سونا سلمان کو دے دیا۔ اس کا وزن چالیس اوقیہ تھا۔ حضرت سلمان فارسی نے ۳۵۰ سال کی عمر میں ۳۶ھ میں وفات پائی اور مدائن میں دفن ہوئے۔

مدائن بغداد شریف سے جانب مشرق تین میل کے فاصلہ پر ہے۔ وہاں دوسرے صحابہ کرام رضی اللہ عنہم کے ساتھ آپ کا مزار ہے۔ آپ کا مزار کسی دوسری جگہ پر تھا پانی کی طغیانی سے آپ اور آپ کے رفقاء کو یہاں منتقل کیا گیا۔

فقیر مع رفقاء بارہا اس مزار کی زیارت سے مشرف ہوا ہے الحمد للہ۔ تفصیل دیکھئے فقیر کا 'سفرنامہ شام و عراق و بغداد اور حجاز' پڑھئے۔

حضرت انس بن مالک رضی اللہ تعالیٰ عنہ

مردوں میں سب سے زیادہ مشہور اور پابندی سے حضور اکرم صلی اللہ تعالیٰ علیہ وسلم کی خدمت کرنے والے حضرت انس بن مالک بن نضر انصاری خزرجی رضی اللہ تعالیٰ عنہ ہیں۔ ان کی کنیت ابو حمزہ ہے۔ حمزہ ایک بھلہ دو آنہ ہے جس میں تیزی ہوتی ہے فارسی میں اسے تیرہ تیز کہتے ہیں۔ مروی ہے کہ حضرت انس رضی اللہ تعالیٰ عنہ سے لارہے تھے اسی حالت میں حضور اکرم صلی اللہ تعالیٰ علیہ وسلم نے اُن کو دیکھا اور انہیں ابو حمزہ کنیت کے ساتھ یاد کیا۔ انہوں نے حضور اکرم صلی اللہ تعالیٰ علیہ وسلم کی دس سال خدمت کی ہے۔ جس وقت ہجرت کر کے حضور اکرم صلی اللہ تعالیٰ علیہ وسلم مدینہ طیبہ میں رونق افروز ہوئے تو ان کی والدہ ان کو حضور اکرم صلی اللہ تعالیٰ علیہ وسلم کی بارگاہ میں لائیں اور عرض کیا، یا رسول اللہ صلی اللہ تعالیٰ علیہ وسلم! میرا یہ لڑکا انس آپ کی خدمت میں رہے گا۔ چنانچہ انہوں نے حضور اکرم صلی اللہ تعالیٰ علیہ وسلم کی دس سال تک خدمت کی اور سفر و حضر میں حاضر رہے۔ حضرت انس رضی اللہ تعالیٰ عنہ فرماتے ہیں کہ حضور اکرم صلی اللہ تعالیٰ علیہ وسلم نے مجھے کبھی یہ نہ فرمایا کہ یہ کام کیوں نہ کیا اور فلاں کام کیوں کیا اور ایسا کیوں نہ کیا۔ حضرت انس رضی اللہ تعالیٰ عنہ تمام غزوات میں حاضر ہوئے اور خلافت فاروقی میں ملک بصرہ میں انتقال فرمایا اور بہت سے لوگوں کو فقیہ بنایا۔ بصرے میں انتقال کرنے والے یہ آخری صحابی تھے جن کا ۹۳ھ یا ۹۱ھ ہجری یا ۹۹ھ میں انتقال ہوا اور حضور اکرم صلی اللہ تعالیٰ علیہ وسلم نے ان کیلئے ان کی والدہ کی درخواست پر (جبکہ وہ حضور صلی اللہ تعالیٰ علیہ وسلم کے پاس لائیں) دنیا و آخرت کی بھلائی کی دعا فرمائی۔ ان کی والدہ نے عرض کیا یا رسول اللہ صلی اللہ تعالیٰ علیہ وسلم! یہ انس حضور اکرم صلی اللہ تعالیٰ علیہ وسلم کا خادم ہے اس کیلئے دعا کیجئے۔ حضور اکرم صلی اللہ تعالیٰ علیہ وسلم نے دعا فرمائی: **اللّٰهُمَّ اكْثِرْ مَالَهُ وَوَلَدَهُ وَدْخُلْ الْجَنَّةَ**

وہ فرماتے ہیں کہ حضور اکرم صلی اللہ تعالیٰ علیہ وسلم کی دعا کا اثر کثرت مال و اولاد میں تو دیکھ ہی لیا ہے مجھے اُمید ہے کہ تیسری دعا دخول جنت کی بھی ضرور پوری ہوگی اور فرمایا کہ میرے مال میں زیادتی اس حد تک ہوئی کہ میرا انگوروں کا باغ سال میں دو مرتبہ پھل دیتا تھا۔ اس کی عمر سو سال سے متجاوز ہوئی۔ ان کے صلب سے ایک سو چھ بچے پیدا ہوئے جن میں ستر لڑکے اور باقی (۳۶) لڑکیاں تھیں اور ان سے دو ہزار دو سو چھیاسی حدیثیں روایت کی گئیں ہیں ان سے کثیر جماعت صحابہ نے روایت لی ہے اور پھر ان کے لڑکے پوتے پڑپوتے وغیرہ سے خلق کثیر نے روایت لیں۔ انہوں نے ولید بن عبد الملک بن مروان کے زمانہ میں وفات پائی اور محمد بن سیرین (تابعی) نے ان کو غسل دیا۔ سیرین ان کے غلاموں میں سے تھے۔ ان کے ارد گرد کی ایک سو بیس اولاد جمع ہوئی اور ان کو دفن کروایا اور حجاج کا انتظار نہ کیا۔ کیونکہ حضرت انس رضی اللہ تعالیٰ عنہ کی حجاج کے ساتھ سخت کلامی ہو گئی تھی حجاج ان پر ایذا رسانی کی طاقت نہیں رکھتا تھا اس بناء پر جوان کو صلابت اور حضور اکرم صلی اللہ تعالیٰ علیہ وسلم کی خدمت میں فضیلت حاصل تھی اور اس دعا کا اثر تھا جو انہوں نے حضور اکرم صلی اللہ تعالیٰ علیہ وسلم سے سیکھی تھی اس دعا کی قوت سے وہ حجاج پر غالب رہے تھے وہ دعا مشہور ہے اور فارسی رسالوں میں اس کی شرح کی گئی ہے۔ حضرت ابو ہریرہ رضی اللہ تعالیٰ عنہ فرماتے ہیں کہ میں نے کسی کو نہ دیکھا جو حضرت انس رضی اللہ تعالیٰ عنہ سے زیادہ رسول اللہ صلی اللہ تعالیٰ علیہ وسلم کی نماز سے مشابہ نماز پڑھتا ہو۔

حضرت سیدنا حسن رضی اللہ تعالیٰ عنہ

سیدنا حسن رضی اللہ تعالیٰ عنہ نے حضور صلی اللہ تعالیٰ علیہ وسلم کی نعت خوانی میں وافر حصہ لیا اس طرح آپ کو انعام بھی وافر نصیب ہوا۔

عن عائشہ قالت سمعت رسول اللہ صلی اللہ تعالیٰ علیہ وسلم يقول لحسان ان روح القدس لا يزال یویدک مانا فحت عن اللہ ورسولہ وقالت سمعت رسول اللہ صلی اللہ تعالیٰ علیہ وسلم يقول ہجاءم حسان فشفی واشتقی (رداء مسلم)

حضرت عائشہ صدیقہ رضی اللہ تعالیٰ عنہا سے مروی ہے کہ انہوں نے فرمایا کہ میں نے رسول اللہ صلی اللہ تعالیٰ علیہ وسلم کو حسان رضی اللہ تعالیٰ عنہ سے یہ فرماتے ہوئے سنا کہ جبرائیل علیہ السلام تمہاری تائید کیا کرتے ہیں جب تم اللہ اور رسول کی طرف سے مقابلہ کرتے ہو اور فرمایا حسان رضی اللہ تعالیٰ عنہ نے کفار کی ہجو کی جس سے شفا دی مسلمانوں کو اور خود بھی شفا پائی یعنی سب کی تشفی ہوئی۔

فائدہ..... جبرائیل علیہ السلام کا حسان بن ثابت رضی اللہ تعالیٰ عنہ کو مدد دینا اسی وجہ سے تھا کہ حضور صلی اللہ تعالیٰ علیہ وسلم کو اشعار پسند تھے اسی لئے حضور صلی اللہ تعالیٰ علیہ وسلم حسان رضی اللہ تعالیٰ عنہ کیلئے مسجد شریف میں منبر رکھواتے تاکہ وہ اس پر بیٹھ کر اشعار نعتیہ پڑھیں۔

﴿انعامات﴾

☆ حسان رضی اللہ تعالیٰ عنہ سے سرور ہر دوسرا صلی اللہ تعالیٰ علیہ وسلم کا نعت سننا کوئی معمولی انعام ہے؟ دورِ حاضر میں اس نعت خوان کی حالت دیکھ لیں جس کی نعت خوانی سننے کیلئے ملک کا کوئی سربراہ شامل مجلس ہو۔

☆ حضور سرورِ عالم صلی اللہ تعالیٰ علیہ وسلم کی غیبِ اگال نے حضرت حسان رضی اللہ تعالیٰ عنہ کو حضرت جبرائیل علیہ السلام کی تائید کی نوید سنائی یہ کوئی معمولی انعام ہے کہ ملائکہ کا صدر فرشتہ تائید کر رہا ہے۔ آج کل دیکھ لیں جس نعت خواں کی کوئی بڑے عہدے والا مالکِ فحشین و آفرین سے نواز دے تو وہ نعت خواں خود کو کتنا عزت والا سمجھتا ہے۔

حضورِ شاعر کیسے جیتے؟..... الاصحابہ فی معرفۃ الصحابہ وغیرہ میں ہے کہ دورِ جاہلیت میں بڑے قادر الکلام مانے جاتے ہیں ایک دفعہ صرف ان کے اشعار کی وجہ سے ان کی قوم کو دوسروں پر جنگ میں فتح نصیب ہوئی۔ جب حضور سرورِ عالم صلی اللہ تعالیٰ علیہ وسلم ہجرت کر کے مدینہ طیبہ تشریف لائے تو حضرت حسان بن ثابت رضی اللہ تعالیٰ عنہ دوسرے انصار کے ساتھ اسلام سے مشرف ہو گئے۔ اسلام قبول کرنے کے بعد شاعری کو ترک کر کے قرآنی علوم حاصل کئے اور پھر معرکہ بدر پر جب مشرکین شعراء نے اسلام اور پیغمبر اسلام کے خلاف اشعار لکھے اور یہ اشعار حضور صلی اللہ تعالیٰ علیہ وسلم تک پہنچے تو آپ نے حضرت حسان رضی اللہ تعالیٰ عنہ کو بلا کر ان کا جواب دینے کا حکم صادر فرمایا۔ حضرت حسان رضی اللہ تعالیٰ عنہ نے اسلام اور پیغمبر اسلام کی شان میں اشعار لکھے تو تیناے اسلام میں زبان زد عام ہو گئے اور مشرک شعراء کے قلم ٹوٹ گئے اس پر حضور صلی اللہ تعالیٰ علیہ وسلم نے فرمایا بے شک حسان کی زبان سے کلام جبرائیل ادا ہوتا ہے اس کے بعد حضرت حسان رضی اللہ تعالیٰ عنہ نے حضور صلی اللہ تعالیٰ علیہ وسلم کی حمایت میں دس سال تک عظیم اسلامی خدمات سر انجام دیں۔ معرکہ جہاد میں رہے اشعار سے مسلمانوں میں جوش و خروش پیدا کرتے ان کی طرف رواں دواں گا مزن رکھا۔ حضور اکرم صلی اللہ تعالیٰ علیہ وسلم کے بعد خلفائے راشدین کے دور میں بھی حضرت حسان رضی اللہ تعالیٰ عنہ یہ فریضہ انجام دیتے رہے حضرت حسان رضی اللہ تعالیٰ عنہ حضور نبی کریم صلی اللہ تعالیٰ علیہ وسلم کے وصال شریف کے بعد پچاس سال تک زندہ رہے اور اسلام کی خدمات انجام دیتے رہے آپ کے اشعار کا مجموعہ ادباء دیتے صدی ہجری میں محمد بن حبیب بغدادی نے حسان رضی اللہ تعالیٰ عنہ کے اشعار کو باقاعدہ دیوان کی صورت میں ۱۹۱۰ء میں پہلی بار لندن سے شائع کیا اور یہ دیوان اب بھی عام دستیاب ہے۔

کفار کو جہو کرنے کی عادت تھی تو ان کے بدلے میں حضور سرورِ عالم صلی اللہ تعالیٰ علیہ وسلم نے سیدنا حسان رضی اللہ تعالیٰ عنہ کا انتخاب فرمایا حضرت حسان رضی اللہ تعالیٰ عنہ اپنے کلام میں مشرکین کے نسب پر اس طرح طعنہ زن ہوتے ہیں کہ وہ سن کر ملیا میٹ ہو جاتے اور وہ جب اپنے اشعار میں کفار کو لڑائی کی دھمکیاں دیتے تو کفار و ہشت زدہ ہو جاتے تھے۔

نعت خوانی پر انعام..... یہ کوئی معمولی انعام ہے کہ حبیبِ خدا صلی اللہ تعالیٰ علیہ وسلم اپنی خدمت (بذریعہ اشعار) کیلئے خود منتخب فرمائیں یہ تو اس غلام سے اندازہ لگائیں کہ جسے بے شمار غلاموں میں آقا اپنی خدمت کیلئے کسی کو چن لیں۔

یاد رہے کہ روحِ قدس سے حضرت جبرئیل علیہ السلام مراد ہیں کہ روحانی ہیں وحی لاتے ہیں جس سے قلوب کی حیات ہے وہ حضرت عیسیٰ علیہ السلام کے ساتھ رہنے پر مامور تھے آپ ۳۳ سال کی عمر شریف میں آسمان پر اٹھائے گئے اس وقت تک حضرت جبرئیل علیہ السلام سفرِ حضر میں کبھی آپ سے جدا نہ ہوئے۔ تائیدِ روح القدس حضرت عیسیٰ علیہ السلام کی جلیلِ فضیلت ہے سید عالم صلی اللہ تعالیٰ علیہ وسلم کے صدقہ میں حضور صلی اللہ تعالیٰ علیہ وسلم کے اُمتیوں کو بھی تائیدِ روح القدس میسر ہوئی۔ صحیح بخاری وغیرہ میں ہے کہ حضرت حسان رضی اللہ تعالیٰ عنہ کیلئے منبر بچھایا جاتا وہ نعت شریف پڑھتے حضور صلی اللہ تعالیٰ علیہ وسلم ان کیلئے فرماتے:

النہم ایدہ بروح القدس اے اللہ! حسان کی روح القدس سے تائید فرما۔

قائدہ..... علامہ یعنی شارح بخاری و دیگر محدثین و محققین فقہاء علماء کا اتفاق ہے کہ حضور سرورِ عالم صلی اللہ علیہ وسلم و دیگر انبیاء علیہم السلام کی دعائیں روئیں ہوئیں مستجاب ہوتی ہیں۔ تفصیل دیکھئے فقیر کی تصنیف 'حضور کی مستجاب دعائیں' اس قاعدہ پر سیدنا حسان رضی اللہ تعالیٰ عنہ کے حق میں یہ دعا بھی مستجاب ہوئی اور حضرت حسان رضی اللہ تعالیٰ عنہ کے ساتھ جبرائیل علیہ السلام اس طرح رہے ہوں گے جیسے ایک نبی مسیح علیہ السلام کے ساتھ رہتے تھے یہ کوئی معمولی عہدہ نہیں۔ آفیسرانِ بالا کو دیکھئے کہ ان کی پہرہ داری چند معمولی سپاہی کرتے ہیں تو عوام حیران ہوتے ہیں کہ کتنا بڑا مرتبہ ہے پھر اس ذات کا کیا کہنا کہ جس کے ہر وقت حامی و ناصر جبرئیل علیہ السلام ہوں۔ (مزید حالت کتب تاریخ صحابہ میں پڑھیں)

ثابۃ الجعدی رضی اللہ تعالیٰ عنہ

آپ نے حضور نبی پاک صلی اللہ تعالیٰ علیہ وسلم کے زور و ایک طولانی قصیدہ پڑھا جس کے شعر قریب دوسو کے تھے جب وہ ان شعروں پر پہنچے:

ولا خیر فی حلم اذا لم یکن لم یواد رتحمی صفوہ ان یکدرا

ولا خیر فی علم اذا لم یکن له حلیم اذا ما اورد الامر اصدرا

یعنی نہیں ہے حلم میں کچھ خیر جب نہ ہو اس کے ساتھ حدت غضب جو بچائے اس کے صافی کو مکتدہ سے اور نہیں ہے علم میں کچھ خیر جب علم والا ایسا حلیم نہ ہو کہ کوئی امر پیش آئے تو اپنے کو مہلکوں سے روکے۔

تو حضور علیہ السلام نے سن کر فرمایا کہ اللہ تعالیٰ تمہارے منہ کی مہر کو تو نہ توڑے یعنی تمہارے دانت نہ گریں اور منہ کی رونق نہ بگڑے۔

انعام..... راوی کہتے ہیں کہ جعدی نے باوجود یکہ سو برس یا دوسو برس سے زیادہ عمر پائی مگر ان کے دانت سب اچھے تھے اور جب کوئی دانت ان کا گرنا تو اس کی جگہ ایک نیا دانت ہو جاتا عمر کی طوالت تو واضح ہے فقیر نے آپ کے حالات مختصراً 'نعت خوانی پر انعام نبوی صلی اللہ تعالیٰ علیہ وسلم' میں لکھے ہیں۔ مزید تاریخ میں پڑھئے۔

خطہ ہند میں چاندو ٹکڑے دیکھا گیا لیکن اس وقت بھی اس خطہ میں اس معجزہ کی تصدیق اسے نصیب ہوئی جس کا ازل سے ستارہ سفید تھا ان میں ایک بابا رتن بھی تھے۔ مورخین نے لکھا ہے بابا رتن بن ساہوگ ساکن 'شیرندی' جو دہلی کے قریب ایک مقام ہے پیدا ہوئے۔ آپ پہلے ہندوستانی ہیں جنہوں نے پیغمبر اسلام خاتم النبیین حضرت محمد مصطفیٰ صلی اللہ تعالیٰ علیہ وسلم کی زیارت سے مشرف ہو کر دین اسلام قبول کیا جس کیلئے بعد میں حضرت محمد صلی اللہ تعالیٰ علیہ وسلم نے طول عمر کی دعا کی جو چھ سو تیس (۶۳۲) سال تک دنیا میں زندہ رہے صاحب قاموس اور دیگر مورخین اسلام نے کتب و تواریخ میں اس کا ذکر کیا ہے اور علامہ ابن حجر عسقلانی نے جلد اول کتاب 'الاصابہ فی معرفة الصحابہ' میں بابا رتن صاحب کے حالات زیادہ تفصیل سے لکھے ہیں۔ جس سے معلوم ہوتا ہے کہ بابا رتن نے چھ سو تیس سال کی عمر میں انتقال کیا۔ ۶۷۱ھ میں محمود بن بابا رتن نے خود اپنے باپ کے تفصیلی حالات اور ان کا معجزہ 'شق القمر' کا مشاہدہ کرنا ہندوستان سے بلاد عرب جانا اور مشرف بہ اسلام ہونا بیان کیا ہے۔ فاضل ادیب صلاح الدین صفوی نے اپنے تذکرہ میں لکھا ہے اور علامہ شمس الدین بن عبد الرحمن صالح خفی سے نقل کیا ہے کہ انہوں نے قاضی معین سے ۳۷۷ھ میں سنا کہ قاضی نور الدین بیان کرتے ہیں کہ میرے جد بزرگوار حسن بن محمد نے ذکر کیا کہ مجھ کو ستر ہواں برس تھا جب میں اپنے چچا اور باپ کیساتھ بسلسلہ تجارت خراسان سے ہندوستان گیا اور ایک مقام پر ٹھہرا جہاں ایک عمارت تھی دفعۃً قافلہ میں شور و غل پیدا ہوا۔ دریافت کیا تو معلوم ہوا کہ وہ عمارت بابا رتن کی ہے وہاں ایک بہت بڑا درخت تھا جس کے سائے میں بکثرت لوگ آرام پا سکتے تھے جب ہم اس درخت کے نیچے گئے تو دیکھا کہ بہت سے لوگ اس درخت کے نیچے جمع ہیں ہم بھی اسی غول میں داخل ہوئے ہم کو دیکھ کر لوگوں نے جگہ دی جب ہم درخت کے نیچے بیٹھ گئے ایک بہت بڑی زنبیل درخت کی شاخوں میں لٹکی ہوئی دیکھی دریافت کرنے پر معلوم ہوا کہ اس زنبیل میں بابا رتن ہیں جنہوں نے رسالت مآب صلی اللہ تعالیٰ علیہ وسلم کی زیارت کی ہے حضور صلی اللہ تعالیٰ علیہ وسلم نے ان کیلئے چھ مرتبہ طول عمر کی دعا کی۔ یہ سن کر ہم نے ان سے کہا کہ زنبیل کو اتارو تا کہ ہم اس شخص کی زبان سے کچھ حالات سنیں تب ایک مرد بزرگ نے اس زنبیل کو اتارا۔ زنبیل میں بہت سی روٹی بھری ہوئی تھی۔ جب اس زنبیل کا منہ کھولا گیا تو بابا رتن نمودار ہوئے جس طرح مرغ یا طائر کا بچہ روٹی کے پہل سے نکلتا ہے پھر اس شخص نے بابا رتن کے چہرہ کو کھولا اور ان کے کان سے اپنا منہ لگا کر کہا جد بزرگوار! یہ لوگ خراسان سے آئے ہیں ان میں سے اکثر شرفاء اور اولاد پیغمبر ہیں ان کی خواہش ہے کہ آپ ان سے مفصل بیان کریں کہ آپ نے کیونکر رسول خدا صلی اللہ تعالیٰ علیہ وسلم کو دیکھا اور حضور صلی اللہ تعالیٰ علیہ وسلم نے آپ سے کیا فرماتا تھا۔ یہ سن کر بابا رتن نے ٹھنڈی سانس بھری اور اس طرح زبان فارسی میں تکلم کیا جیسے شہد کی مکھی بھنکتی ہے۔

باپا رتن رضی اللہ تعالیٰ عنہ کا بیان..... میں اپنے باپ کیساتھ کچھ مال تجارت حجاز لیکر گیا اس وقت میں جوان تھا جب مکہ کے قریب پہنچا بعض پہاڑوں کے دامن میں دیکھا کہ کثرت بادش سے پانی بہہ رہا ہے وہیں ایک صاحبزادے کو دیکھا کہ جن کا چہرہ نہایت غمگین تھا رنگ کسی قدر گندم گوں تھا اور دامن کو وہ اونٹوں کو چرا رہا تھا۔ بادش کا پانی جو اُن کے اور ان کے اونٹوں کے درمیان سے زور سے بہہ رہا تھا اس سے صاحبزادہ کو خوف تھا کہ سیلاب سے نکل کر اونٹوں تک کیسے پہنچوں۔ یہ حال دیکھ کر مجھے معلوم ہوا کہ بغیر اس خیال کے میں ان صاحبزادہ کو جانتا پہچانتا اپنی پیٹھ پر سوار کر کے اور سیلاب کو طے کر کے ان کے اونٹوں تک پہنچا دیا جب میں اونٹوں کے نزدیک پہنچ گیا تو میری طرف بظہر شفقت دیکھا اور تین مرتبہ فرمایا: **بارک اللہ فی عمرک** **بارک اللہ فی عمرک** **بارک اللہ فی عمرک** میں وہیں ان صاحبزادہ کو چھوڑ کر چلا گیا اور مالی تجارت فروخت کر کے اپنے وطن واپس آ گیا۔

ظہور معجزہ شق القمر..... وطن آنے کے بعد اپنے کاروبار میں لگن ہو گیا۔ کچھ زمانہ گزر گیا کہ حجاز کا خیال ہی نہ آیا ایک شب میں اپنے مکان کے صحن میں بیٹھا ہوا تھا کہ چودھویں کا چاند آسمان پر چمک رہا تھا دفعۃً کیا دیکھتا ہوں کہ چاند کے دو ٹکڑے ہو گئے ایک ٹکڑا مشرق میں غروب ہو گیا اور ایک مغرب میں ایک ساعت تک تیرہ تاریک رہی۔ رات اندھیری معلوم ہوتی تھی وہ ٹکڑا جو مشرق میں غروب ہوا تھا اور وہ ٹکڑا جو مغرب میں غروب ہوا تھا اور مغرب سے اٹکا تھا دونوں آسمان پر آکر مل گئے چاند اپنی اصلی حالت میں ماہ کامل بن گیا۔ میں اس واقعہ سے بڑا حیران تھا اور کوئی سبب اس کا عقل میں نہیں آتا تھا یہاں تک کہ قافلہ ملک عرب سے آیا اس نے بیان کیا کہ مکہ میں ایک شخص ہاشمی نے ظہور کیا ہے اور دعویٰ کیا ہے کہ میں تمام عالم کے واسطے خدا کی طرف سے پیغمبر مقرر ہوں۔ اہل مکہ نے اس دعویٰ کی تصدیق میں مثال دی دیگر معجزات انبیاء کے معجزہ طلب کیا کہ چاند کو حکم دے کہ آسمان پر دو ٹکڑے ہو جائے ایک مشرق میں غروب ہو دوسرا مغرب میں اور پھر دونوں اپنے اپنے مقام سے آکر آسمان پر ایک ہو جائے جیسا کہ تھا، اس شخص نے بقدرت خدا ایسا کر دکھایا۔ جب مجھ کو یہ کیفیت معلوم ہوئی تو میں نہایت مشتاق زیارت ہوا کہ خود جا کر اس شخص کی زیارت کروں چنانچہ میں نے سفر کا سامان درست کیا اور کچھ مال تجارت ہمراہ لے کر روانہ ہوا مکہ میں پہنچ کر اس شخص کا پتا دریافت کیا لوگوں نے مکان اور دولت کدہ کا نشان بتایا اور میں دروازہ پر پہنچا اور اجازت حاصل کر کے داخل حضوری ہوا تو میں نے دیکھا کہ وہ شخص وسط خانہ میں بیٹھا ہوا تھا چہرہ نورانی چمک رہا تھا اور ریش مبارک سے نور ساطع ہے۔ پہلے سفر میں میں نے جب دیکھا تھا اور اس سفر میں جو میں نے دیکھا مطلقاً نہیں پہچانا کہ یہ وہی صاحبزادے ہیں جن کو میں نے اٹھا کر سیلاب سے باہر نکالا تھا۔ جب میں نے آگے بڑھ کر سلام کیا تو میری طرف دیکھ کر تبسم فرمایا اور مجھے پہچان لیا اور فرمایا: **وَعَلَيْكُمْ السَّلَامُ اَذَنْ جِئْتَنِي** اس وقت ان کے پاس ایک طبق برادر طب (کچی کھجوروں کا ٹوکرا) رکھا تھا اور ایک جماعت اصحاب کی گرد بیٹھی ہوئی تھی اور نہایت تعظیم کے ساتھ ان کا احترام کر رہی تھی۔ یہ دیکھ کر میرے دل پر ایسی ہیبت طاری ہوئی کہ میں آگے نہ بڑھ سکا۔ میری یہ حالت دیکھ کر آپ (صلی اللہ تعالیٰ علیہ وسلم) نے فرمایا میرے قریب آ۔ پھر انہوں نے فرمایا کھانے میں موافقت کرنا متقصیات مروت ہے اور باہم نفاق کا پیدا کرنا بے دینی و زندقہ ہے یہ سن کر میں آگے بڑھا اور ان کیساتھ بیٹھ گیا اور رطب کھجور کے کھانے میں شریک ہوا وہ اپنے دست مبارک سے رطب اٹھا اٹھا کر مجھے عنایت فرماتے تھے علاوہ اس کے جو میں نے اپنے ہاتھ میں چن چن کر کھائے چھ رطب انہوں نے عنایت فرمائے پھر میری طرف دیکھ کر تبسم اشارہ فرمایا کہ تو نے مجھے نہیں پہچانا؟ میں نے عرض کیا کہ مجھے مطلقاً یاد نہیں شاید کہ میں نہ ہوں۔ انہوں نے فرمایا کہ کیا تو نے اپنی پیٹھ پر سوار کر کے مجھے تل رواں سے پار نہیں اتارا تھا اور اونٹوں کی چراگاہ تک نہیں پہنچایا تھا؟ یہ سن کر میں نے پہچانا اور عرض کی کہ اے جوان خوش رو! بے شک صحیح ہے پھر ارشاد فرمایا داہنا ہاتھ بڑھا، میں نے اپنا ہاتھ بڑھایا انہوں نے بھی اپنا ہاتھ بڑھایا اور مصافحہ کر کے ارشاد فرمایا: **اشہدان لا اِلٰهَ اِلَّا اللہ واشہدان محمد رسول اللہ**۔ میں نے اس کو ادا کیا۔ حضور صلی اللہ تعالیٰ علیہ وسلم بہت مسرور ہوئے جب میں رخصت ہونے لگا تو حضور صلی اللہ تعالیٰ علیہ وسلم نے تین مرتبہ فرمایا:

بارک اللہ فی عمرک ' بارک اللہ فی عمرک ' بارک اللہ فی عمرک

میں آپ سے رخصت ہوا میرا دل بسبب ملاقات اور بسبب حصول شرف اسلام بہت مسرور تھا۔

بابا رتن ہندی رضی اللہ تعالیٰ عنہ کی صحابیت کا ثبوت..... جیسے سیدنا امام التائبعین مقدام العاشقین سہیل یعنی سیدنا اولیس قرنی رضی اللہ عنہ کے متعلق بعض ائمہ نے یہاں تک کہ امام مالک رضی اللہ تعالیٰ عنہ نے بھی فرمایا کہ اولیس قرنی نامی کوئی انسان نہیں یہ ایک خیالی و ہوائی آدمی ہے اس قول کی امام ذہبی رحمۃ اللہ تعالیٰ علیہ نے زبردست تردید کر کے ثابت فرمایا کہ حضرت اولیس قرنی رضی اللہ تعالیٰ عنہ رسول اللہ صلی اللہ تعالیٰ علیہ وسلم کے سچے عاشق اور برگزیدہ بزرگ بہن میں پیدا ہوئے اور ایک عرصہ دنیا میں رہ کر اُمتِ مصطفیٰ صلی اللہ تعالیٰ علیہ وسلم سے فیضیاب ہوئے۔ فقیر نے اُن کے فیض سے اپنی تصنیف ’ذکر اولیس‘ میں تفصیل و تحقیق لکھ دی ہے۔

نوٹ..... اس سے ان دھوکہ بازوں سے ہوشیار رہیں کہ وہ اپنے نظریہ کی تائید میں کسی امام یا بڑے بزرگ یہاں تک کہ صحابی کا قول پیش کر کے اپنا انجام برباد کرتے ہیں جبکہ وہ قول صحابی کا ہو یا امام وقت یا کامل ولی یا جمہور اور اکثر ائمہ و علماء کے خلاف ہو تو ناقابلِ حجت بلکہ اس پر عمل کرنا گناہ۔

﴿ بہر حال حضرت بابا رتن ہندی رضی اللہ تعالیٰ عنہ کی صحابیت مسلم ہے اس کے دلائل ملاحظہ ہوں ﴾

- ☆ بابا رتن ہندی رضی اللہ تعالیٰ عنہ کا قصہ جو ۶۵۰ میں ظاہر ہوا اور دعویٰ القائے نبوی صلی اللہ تعالیٰ علیہ وسلم کیا، نجات الانس میں مذکور ہے۔
- ☆ حضرت علامہ مجد الدین شیرازی صاحب قاموس ان کو صحابہ میں شمار کرتے ہیں۔
- ☆ حضرت سید اشرف جہانگیر صنعانی کا اُن سے ملاقات کرنے اور اس پر فخر کرنے اور نسبت اخذ خرقة کا اُن سے ثابت کرنے کے قصص لطائف اشرفی میں مذکور ہیں۔

☆ ملا عبدالحی بجز العلوم فرنگی کلی لکھنوی شرح مسلم الثبوت میں لکھتے ہیں کہ

يتبغى ان لا يذكر الرتن بالشر لا احتمال الصلحة ذرا عن الوقوع في الكبيرة

مناسب یہ ہے کہ رتن کا ذکر میرانی سے نہ کیا جائے بسبب احتمال صحت کے گناہ کبیرہ سے بچنے کے خیال سے۔

پھر لکھتے ہیں کہ

ثم مثل الرتن ما يدعون الاولياء القلندرة البررة الكرام صحبتہ عبد اللہ

ويلقبونه بعلمبردار ويتسبون خرقتهم اليه ويدعون اسنادا مقصلا ويحكون

حكاية عجيبه ويدعون بقائد قريه من ستمائة فلامجال لنسبة الكذب اليه

فانهم اولياء الله صاحب الكرامات محفوظون عن الله والله اعلم انتهى

پھر مثل رتن کے وہ امر ہے کہ جس کا دعویٰ حضرات اولیاء قلندر یہ کرام کرتے ہیں یعنی صحابیت کا دعویٰ علمبردار کے لقب سے تلقب کرتے ہیں اور اپنا خرقہ اُنکی طرف منسوب کرتے ہیں اور اسناد متصل کا دعویٰ کرتے ہیں اور حکایات وہ عجیبہ بیان کرتے ہیں اور چھ سو سال ان کی زندگی کا دعویٰ کرتے ہیں ان امور کو غلط خیال کرنے کی مجال نہیں ہے کیونکہ اولیاء اللہ صاحب کرامات ہیں منجانب اللہ محفوظ ہیں۔

پس آپ کی حیات و درازی عمر میں کوئی شیعہ قائل بوجہ مہدی و سنی قائل بحیات انبیاء انکار نہ کریگا آپ کی عمر شریف نیز اس مسئلہ خاص کے مفصل تحقیق کتاب 'مستطاب روض الازہر فی ہاثر القلندر' مصنفہ حضرت مقتدائے جہاں مولانا شاہ تقی علی قلندر میں مذکور ہے۔

حضرت شیخ عبدالعزیز مکی قلندر نے تمام عمر سیر و سیاحت و ریاضت شائقہ میں بسر فرمائی چالیس سال سیر و سفر کرتے اور پھر اتنی ہی مدت سردابہ میں مراقبہ رہتے تھے آخری مراقبہ میں سردابہ سے باہر تشریف نہیں لائے۔

آپ کا حال حضرات اصحاب کہف کی طرح ہے جو تین سو نو سال کے بعد ملک صالح کے عہد میں بیدار ہوئے اور پھر رسالت مآب صلی اللہ تعالیٰ علیہ وسلم کے عہد کرامت مہد میں اور اب حضرات امام مہدی رضی اللہ تعالیٰ عنہ کے زمانہ برکت نشان میں ظاہر ہو کر اُن سے یہ سلسلہ اس طرح ہے کہ جناب مولوی شاہ عبدالرزاق فرنگی مٹلی نے مصافحہ کیا اپنے والد مولوی عبدالواحد سے اور انہوں نے مصافحہ کیا اور اپنے دادا بحر العلوم ملا عبدالعلی محمد سے اور انہوں نے مصافحہ کیا مولوی امین الدین سید پیوری سے اور انہوں نے مصافحہ کیا حاجی صفت اللہ خیر آبادی سے اور انہوں نے مصافحہ کیا حضرت شیخ عبداللہ جنی سے اور انہوں نے مصافحہ کیا حضرت شیخ عبدالعزیز علمبردار قلندر سے اور انہوں نے مصافحہ کیا حضرت رسالت مآب صلی اللہ تعالیٰ علیہ وسلم سے۔ شیخ محمد یحییٰ الدآبادی لکھتے ہیں کہ مصافحہ معمری مشائخ میں مشہور ہے حضرات القدس سے مقول ہے کہ حضرت شیخ احمد سرہندی نقشبندی قدس سرہ نے مصافحہ کیا حاجی عبدالرحمن بدخشی کابلی مشہور بجاجی رمزی سے اور انہوں نے حافظ سلطان سے اور انہوں نے شیخ محمود سے اور انہوں نے شیخ سعید معمر حبشی سے اور انہوں نے حضرت رسالت مآب صلی اللہ تعالیٰ علیہ وسلم سے اور اپنی اجازات کے ضمن میں لکھتے ہیں کہ اجازت ہشتم حضرت شیخ بہاؤ الدین جو پیوری کو حضرت سید حاضر الدین بن سید تقی الدین سے ان کو سید صفی الدین سے ان کو شیخ زین الدین خوانی سے ان کو شیخ شہاب الدین احمد فراہی سے ان کو شیخ ابوالعاس اکثم سے ان کو شیخ معمر سے ان کو جناب رسالت مآب صلی اللہ تعالیٰ علیہ وسلم سے۔ شیخ معمر وہ عرب نژاد شخص تھے جنہوں نے حدود مدینہ یا اسکے بعد میں ظاہر ہو کر یہ دعویٰ کیا کہ وہ صحابی ہیں اور انہوں نے حضرت رسالت مآب صلی اللہ تعالیٰ علیہ وسلم سے مصافحہ کیا تھا اور آنحضرت صلی اللہ تعالیٰ علیہ وسلم نے ان کو یہ دعویٰ بھی کہ یا معمر عمرک اللہ (اے معمر تجھے اللہ دراز عمر کرے) جس کی برکت سے وہ حدود مدینہ سات سو ہجری تک بیعت فرما سکتے لہذا جس طرح اصحاب کہف زندہ ہیں اور اُن کا شمار مردوں میں نہیں اسی طرح آپ کا شمار بھی مردوں میں نہیں ہو سکتا اور اس قول کی تائید اس قصہ سے بھی ہوتی ہے جب حضرت رئیس العارفین شاہ فتح قلندر نے حضرت سید العرفاء شاہ مجدد الدین قلندر قدس سرہ سے بعد تکمیل کے اجازت و خلافت پائی تو حضرت سید العرفاء نے امتحان اُن سے پوچھا کہ کیا تم کو اتنی قدرت ہو گئی ہے کہ حضرت شیخ عبدالعزیز مکی کو بیدار کر سکو گے؟ انہوں نے عرض کیا کہ آپ صرف ان کے بیدار کرنے کو فرماتے ہیں اگر حکم ہو تو میں لاہر پور سے جو پور تک تمام مردوں کو زندہ کر کے یہاں سے وہاں تک حشر برپا کر دوں۔ انہوں نے فرمایا کہ بس رہنے دو میں نے تو امتحان پوچھا تھا آپ سے جو سلسلہ شائع ہوا اس کی دو قسمیں ہیں: ایک قلندر یہ مکیہ کہ آپ نے بلا واسطہ حضرت رسالت مآب صلی اللہ تعالیٰ علیہ وسلم سے استفادہ کیا۔ دوسرا قلندر یہ علویہ جو بلا واسطہ جناب امیر علی کرم اللہ وجہہ حضرت رسالت مآب صلی اللہ تعالیٰ علیہ وسلم تک پہنچتا ہے۔

آپ سر حلقہ سلسلہ مدار یہ بھی ہیں یہ سلسلہ آپ تک اس طرح سے پہنچتا ہے کہ حضرت شاہ بدیع الدین قطب المدار کو اجازت حضرت طیفور شامی سے تھی اور ان کو حضرت امین الدین شامی سے اور ان کو آپ سے یعنی حضرت شیخ عبدالعزیز کی قلندر سے اور آپ کو حضرت امیر المؤمنین ابو بکر صدیق رضی اللہ تعالیٰ عنہ سے اور ان کو حضرت رسالت مآب صلی اللہ تعالیٰ علیہ وسلم۔ سلسلہ مدار یہ کی کئی قسمیں ہیں: مدار یہ طیفوریہ۔ جعفریہ۔ مدار یہ بصریہ۔ مدار یہ صدیقیہ۔ مدار یہ اویسیہ۔ مدار یہ مہدیہ۔

تفصیل ان سب کی فصول مسعودیہ میں ربط المشاخ سے منقول ہے۔ علاوہ اس کے آپ سے سلسلہ مصافحہ بھی جاری ہوا اور اب تک ہی خاندان فرگانی محل لکھنؤ (انڈیا) میں زندہ ہے اور انہوں نے بیان کیا ہے کہ میں نے یہ حدیث آنحضرت صلی اللہ تعالیٰ علیہ وسلم سے خود سنی ہے کہ آپ نے فرمایا:

مَنْ نَزَلَ الْوَزْدَ لَمْ يُصَلِّ عَلَى فَقْدِ جَفَانِي (شرح سفر السعادت)

جس نے گلاب سوگھا اور مجھ پر زرد نہ پڑھا اُس نے مجھ پر ظلم کیا۔

آپ کے مریدین و خلفاء کی تعداد کا پتا کسی ملفوظ سے نہیں ملتا، بجز ان تین حضرات کے ایک حضرت میراں منیر ساکن کوندہ جن کے خلیفہ مولانا فخر الدین قلندر ہوئے۔ دوسرے حضرت سید محمود برکی گجراتی۔ تیسرے سید الجند و بین حضرت سید خضر رومی قلندر جن سے ہندوستان میں یہ سلسلہ شائع ہوا۔ پہلے دو خلفاء کے حالات بھی کسی کتاب میں نہیں دیکھے گئے۔

ایک شبہ کا ازالہ..... ہمارے دور میں جہالت زور پکڑتی جا رہی ہے۔ رسول اللہ صلی اللہ تعالیٰ علیہ وسلم کے اس معجزہ (علم غیب) کی تصدیق میں استحکام ہو رہا ہے فرمایا کہ جہالت کی کثرت اور علم کی قلت ہوگی یعنی قریب قیامت میں اسکی تصدیق اہل فہم کو نصیب ہے کہ جہلاء کی کثرت ہے بلکہ خود کو علماء کہلوانے والے عام جاہلوں سے دو قدم آگے ہیں جو مسائل و عقائد صدیوں سے متفق علیہ چلے آ رہے ہیں ان کا انکار یا تاویل بیکار بیان کر دیتے ہیں ان کی جہالت کا ایک نمونہ یہ ہے کہتے ہیں کہ سلسلے صرف چار ہیں اور بس اور سلسلہ اویسیہ کچھ نہیں۔ فقیر اویسی غفرلہ نے ایسے علماء نما جہال کے رد میں دو رسالے لکھے ہیں:

(۱) سلسلہ اویسیہ کی تحقیق (۲) سلسلہ اویسیہ مستقل سلسلہ ہے۔

نوٹ..... بعض بد مذہب حدیث گلاب کو موضوع (من گھڑت) کہتے ہیں یہ ان کی جہالت اور ثبوت سے بغض و عداوت کی علامت ہے حالانکہ اس حدیث کی سند متعدد ہیں۔ فقیر نے امام سیوطی علیہ الرحمۃ کے فیض سے اپنی تصنیف 'خوشبوئے رسول' میں چند سندرات درج کی ہیں۔

☆ عرب اور ہند کے تعلقات حضور سرور عالم صلی اللہ تعالیٰ علیہ وسلم کے زمانہ اقدس سے پہلے ہیں اور حضور نبی پاک صلی اللہ تعالیٰ علیہ وسلم کے ظہور اور دعوائے نبوت کے بعد مزید اضافہ ہوا۔ نبی پاک صلی اللہ تعالیٰ علیہ وسلم کا بچپن مبارک میں وادی سے نہ گزر سکتا کمزوری کی وجہ سے نہ تھا بلکہ بچوں کو تعلیم دینا مد نظر تھا کہ ایسے خطرناک امور میں جلد بازی اچھی نہیں اس میں ہلاکت جان کا خطرہ ہے یہ اس لئے کہ اہلسنت کا عقیدہ ہے کہ آپ بچپن سے بلکہ عالم بالا سے ہی نبی با اختیار اور علم کے شہسوار تھے۔ تحقیق فقیر کی تصنیف 'اول الخلق' میں پڑھے۔

☆ معجزہ شق القمر حق ہے اس کا منکر گمراہ اور بے دین ہے۔ یہ معجزہ بے شمار کفار کیلئے ایمان کا سبب بنا، منجملہ ان کے ایک یہی حضرت بابا رتن ہندی رضی اللہ تعالیٰ عنہ بھی ہیں۔

☆ بچہ جوانی بڑھاپے تک بچپن کے دور کے لوگوں کو پہچان لیتا ہے لیکن بچہ جوان ہو جائے تو بوڑھا اسے نہیں پہچان سکتا۔
الا ماشاء اللہ جیسے یوسف علیہ السلام نے بھائیوں کو پہچان لیا لیکن بھائی یوسف علیہ السلام کو نہ پہچان سکے اور حضور نبی کریم صلی اللہ علیہ وسلم کی بات کچھ اور ہے۔

☆ **ہل جزاء الاحسان الاحسان** کی عملی تفسیر حضور سرور عالم صلی اللہ تعالیٰ علیہ وسلم کی ذات اقدس ہے کہ بابا رتن ہندی رضی اللہ تعالیٰ عنہ سے مردت واحسان کے علاوہ دولت اسلام سے نواز کر چھ سو کی عمر عطا فرمائی۔

☆ حضرت بابا رتن ہندی رضی اللہ تعالیٰ عنہ کا مزار بشہنڈہ انڈیا (دہلی لائن) میں ہے۔ بہاولنگر سے دہلی کو جانے والی لائن پاکستان کی سرحد سے نکل کر انڈیا میں داخل ہوتی ہے تو ٹھنڈا پہلا جنگلشن ہے اسی شہر میں حضرت بابا رتن ہندی رضی اللہ تعالیٰ عنہ کا مزار مشہور زیارت گاہ عوام و خواص ہے۔

نوٹ..... صحابہ کرام علیہم الرضوان میں چند مشاہیر وغیرہ کے اسماء گرامی عرض کر دیئے ہیں۔ تاریخ صحابہ رضی اللہ عنہم کے مطالعہ سے بہت سے اور بزرگ مل جائیں گے۔ چند صحابہ کرام رضی اللہ عنہم کے صرف اسماء گرامی پر اکتفاء کر کے مضمون کو آگے بڑھاتا ہوں۔

امام عسقلانی 'اصحابہ فی تمییز الصحابہ' میں لکھتے ہیں کہ آنحضرت صلی اللہ تعالیٰ علیہ وسلم کے زمانہ میں اور آپ کے صحابہ کرام میں ایسے ایسے لوگ تھے جن کی عمریں طویل تھیں چنانچہ ان حضرات کا مختصر ذکر کیا جاتا ہے۔

☆ حضرت ربیع ابن صلیح بن وہب، نعیم بن مالک بن سعد بن عدی بن خزاعة القراری ان کی عمر تین سو تیس سال کی ہوئی۔ ساٹھ سال اسلام میں رہے اور عبدالملک ابن مروان کے زمانہ تک زندہ رہے ان سے عبدالملک نے پوچھا کہ تمہاری عمر کتنی ہے تو فرمایا کہ میں دو سال حضرت عیسیٰ علیہ السلام کے دین پر رہا اور ساٹھ سال جاہلیت میں گزرے اور ساٹھ سال زمانہ اسلام میں بحالت اسلام گزرے ہیں۔

☆ حضرت حارث بن عبید اللہ ان کی عمر پانچ سو سال کی ہوئی۔

☆ جبہ بن معاویہ بن القشیر بن کعب بن ربیعہ بن عامر بن صعصعہ العامری۔ ہشام کہتے ہیں کہ میرے والد کہتے تھے کہ میں نے خراسان میں جبہ کو دیکھا تھا یہ بہترین حکیم الفقہ کے دادا ہیں زمانہ جاہلیت میں تھے اُسی زمانہ میں حضرت عبدالمطلب کو دیکھا تھا وفات ان کی ۹۶ھ میں بزمانہ ولید بن عبدالملک ہوئی ابو حاتم جستانی کہتے ہیں کہ جبہ ایک ہزار مرد و عورت کے عم تھے اس حساب سے ان کی عمر کا اندازہ کرنا چاہئے کہ حضرت عبدالمطلب کا زمانہ اور ولید بن عبدالملک کا زمانہ کس قدر فاصلہ رکھتا ہے۔

☆ امامۃ بن قیس بن شیبان بن عاتک بن معاویہ الاکرمین الکندی۔ طبری دشاہین نے ان کو صحابی لکھا ہے ان کی عمر تین سو تیس سال کی ہوئی۔

☆ امام ابن ابد حنری کی تین سو سال کی عمر تھی۔ انہوں نے ہاشم بن عبدالمناف اور امیہ بن عبد القیس کو دیکھا تھا اور حضرت امیر معاویہ رضی اللہ تعالیٰ عنہ کے زمانہ میں زندہ تھے۔

☆ اکثم بن صفي بن رباح بن حارث بن خاشن بن معاویہ بن شریف بن خزاعة بن رشید بن اندین تمیم الککیم۔ یہ حنظلہ بن ربیع بن صلیح صحابی کے چچا تھے ابو حاتم کہتے ہیں کہ ان کی عمر تین سو سال کی ہوئی اور ان کے والد صلیح کی عمر دو سو ستتر سال کی ہوئی اور ان حضرات کے علاوہ اور بھی اکثر صحابہ مثل جبہ کلبی و حضرت سلمان فارسی و حضرت صفوان ابن قیس وغیرہم کی عمریں دراز ہوئیں۔

☆ حافظ ابن حجر عسقلانی الاصابہ میں حضرت سلمان فارسی کے حال میں لکھتے ہیں کہ انہوں نے حضرت عیسیٰ علیہ السلام کا زمانہ پایا جامع الاصول میں ہے کہ ان کی عمر اہل علم کے نزدیک ساڑھے تین سو سال کی ہوئی اور حضرت صفوان بن قیس برادر عبد مناف کے بابت حضرت سید محمد بن جعفر کی خلیفہ حضرت شیخ نصیر الدین چراغ دہلی اپنی کتاب بحر المعانی میں لکھتے ہیں کہ میں جس وقت ان کی زیارت سے مشرف ہوا ہوں اُس وقت اُن کی عمر نو سو سال کی تھی اور یہ لوگوں کی نظروں سے غائب مکہ معظمہ کے پہاڑوں میں سکونت رکھتے تھے۔ ان کو حضرت رسالت مآب صلی اللہ تعالیٰ علیہ وسلم نے درازی عمر کی دعا دی تھی۔ (انتہی)

حضرت شیخ محمد طاہر ہاشمی "مجمع البحار" میں لکھتے ہیں کہ

قیس بضم قاف يذكر حديثه كثيرا وهو ممن آمن به صلى الله تعالى عليه وسلم قبل البعثة وبشر به وكان من حكماء العرب وفصحائهم قيل انه عمر سبعمائة سنة وكان يلبس المسوح قيس بضم قاف ذکر کئے جاتے ہیں حدیث ان کی بہت اور وہ ان لوگوں سے ہیں جو حضور صلی اللہ تعالیٰ علیہ وسلم پر ایمان لائے قبل بعثت آپ کی بشارت دی اور وہ حکماء و فصحاء عرب سے تھے کہتے ہیں کہ ان کی عمر سات سو سال ہوئی اور وہ چوف پوش تھے۔

عمر بن مسیح ایک سو پچاس سال کی عمر ہوئی۔ لبید ابن ربیعہ ایک سو ستاون سال زندہ رہے۔ حضرت ابو عبد الرحمن نسائی نے بھی ایک سو ستاون سال کی عمر پائی۔ مستوفی بن ربیعہ تین سو تیس سال زندہ رہا۔ دیوڑی نے اپنی حالت میں لکھا ہے کہ عبید بن شریہ الجریقی تین سو سال زندہ رہا۔ ابن القفر کی کتاب الصحاح میں ہے کہ عبد المسیح بن قیس الغسانی کی عمر تین سو سال سے زیادہ تھی۔

مزید مطالعہ کتب تاریخ صحابہ وغیرہم سے بہت کچھ مل جائے گا۔ (ان شاء اللہ ثم ان شاء اللہ)

مورث اعلیٰ سلسلہ عالیہ قلندریہ حضرت عزیز مکی قلندری رحمۃ اللہ تعالیٰ علیہ (ہاکہستن شریف)

آپ اولاد حضرت صالح پیغمبر علیہ السلام سے ہیں اور جو راہنیں حضرت ابراہیم علیہ السلام سے اُن کے بعد اور بھی بہت سے انبیاء علیہم السلام کی خدمت بابرکت میں حاضر رہے۔ قبل بعثت حضرت رسالت پناہ صلی اللہ تعالیٰ علیہ وسلم آپ منتظر بعثت تھے جب آنحضرت صلی اللہ تعالیٰ علیہ وسلم مبعوث ہوئے تو آپ مشرف بہ اسلام ہو کر اصحاب صفہ میں داخل ہوئے۔ رسالہ غوثیہ میں ہے کہ

طریقہ مشائخ ما باصحاب صفہ فی ماند کہ اسرار از حضرت بابرکت پیغمبر علیہ الصلوٰۃ والسلام بالمشافہ گرفته اند و ایشان از خواص اولیائے خدا اند و مخدعیان قومی از اولیاء اللہ اند و مخدع اسم ظریف است بمعنی مکانے پوشیدہ و در اصطلاح نہانخانہ اسرار را گویند یعنی این گروہ از نسبت قرب و وصول یہ نہانخانہ رسیدہ اند کہ آنجا کسی را دستی نہ و بران بساط دیگر براگذرنہ ع انا الحسنی والمخدع مقامی ☆ قول حضرت سید عبد القادر مشعر بران است انتہی صفہ بضم صاد و تشدید فا۔

یہ عبارت ترجمہ ہے رسالہ غوثیہ کی عبارت کا کیونکہ وہ اصل رسالہ عربی میں ہے۔ ایک سائبان تھا پایان مسجد نبوی جس میں وہ فقراء و مساکین صحابہ جو فلس و بے خانماں ہوتے تھے ہمیشہ وہیں رہتے تھے اس لئے اُن کو اصحاب صفہ کہتے تھے اور یہ لوگ بسبب اختیار تزویج یا موت یا مسافرت کبھی کم ہو جاتے تھے کبھی زائد۔ حافظ ابو نعیم نے حلیۃ الاولیاء میں ان کی تعداد سو (۱۰۰) سے زائد لکھی ہے اور قاضی ناصر الدین بیضاوی لکھتے ہیں کہ اصحاب الصفہ كانوا نحواً من اربعمائه من الفقراء المهاجرين يسكنون صفۃ المسجد يستغرقون اوقاثهم بالتعلم والعبادة فكانوا يخرجون فی كل سرية بعثها رسول اللہ صلی اللہ تعالیٰ علیہ وسلم اور اتنی ہی تعداد جو اہل الشیخیر میں بھی مذکور ہے فقہا اہل اصحاب صفہ کتب سیر و احادیث وغیرہ میں بہت ہیں۔

ایک شہ کا ازالہ..... آپ کا نام اسماء الرجال میں نہ ہونا آپ کی صحابیت کے منافی نہیں ہے اکثر صحابہ ایسے ہیں جن کا ذکر اسماء الرجال میں نہیں اس میں بیشتر انہیں کا ذکر ہے جو رواہ احادیث تھے۔

تعلیم و تلقین..... اولا آپ نے حضرت رسالت مآب صلی اللہ تعالیٰ علیہ وسلم سے پائی اور پھر حضرت شہنشاہِ ولایت جناب امیرِ کرم اللہ وجہہ سے ایک بار آپ علمبردار ہو کر آنحضرت صلی اللہ تعالیٰ علیہ وسلم کے ہمراہ کسی غزوہ میں گئے راستہ میں ایسا سکر و استغراق طاری ہوا کہ وہیں آپ کو اس حالت میں تیس برس گزر گئے جب حضرت علی المرتضیٰ کرم اللہ وجہہ مع الشکر حرب میں یا صفین کیلئے ادھر سے گزرے اور لشکر کے شور و غل کی آواز آپ کے کان میں پہنچی تو آپ ہوشیار ہو کر حاضر خدمت ہوئے لوگوں نے آپ کی نسبت اُن سے دریافت کیا اُنہوں نے فرمایا کہ یہ شیخ عبدالعزیز کی علمبردار صحابی رسول اللہ ہیں جو ایک مدت کے بعد اب ہوش میں آئے ہیں آپ نے اُن سے عرض کیا کہ حضرت رسالت مآب صلی اللہ تعالیٰ علیہ وسلم نے آپ کے حق میں فرمایا ہے کہ **انا مدینۃ العلم وعلی بایہا** میں نے حضور صلی اللہ تعالیٰ علیہ وسلم سے بیعت کی تھی لہذا اب آپ کے دستِ مبارک پر بھی بیعت چاہتا ہوں یہ فرما کر بیعت کی اور شریک جنگ ہوئے۔ مراد المریدین میں ہے کہ بعض رسائل میں مرقوم ہے کہ تعلیم و تربیت آپ نے حضرت رسالت مآب صلی اللہ تعالیٰ علیہ وسلم سے پائی اور بعد آپ کے چاروں خلفائے راشدین سے یکے بعد دیگرے بیعت کی خلیفہ چہارم سے بیعت کے بعد آپ گوشہ نشین ہو گئے مگر اور کتابوں سے نیز حضرت شاہ عبدالرحمن قلندر ثانی لاہر پوری کی تحقیقات سے آپ کی بیعت بخیر حضرت رسالت مآب صلی اللہ تعالیٰ علیہ وسلم و جناب علی المرتضیٰ کرم اللہ وجہہ اور کسی خلیفہ سے ثابت نہیں ہوتی۔ اسی طرف مولانا عبدالقادر باسطی نے اپنے رسالہ منظومہ 'ربط المشاخ' میں اس طرح اشارہ کیا ہے۔

خواجہ عبد العزیز عبد اللہ	آن علمدار مصطفیٰ رسپاہ
با نبی بود در سفر بوفاق	اور مکافی گرفتش استغراق
ناز ما نیکہ حیدر صفدر	سوئے صفین اند بالشکر
شغب لشکرش بگوش رسید	با فاقت در آمد وید دید
گفت کو مصطفیٰ ﷺ و لشکر او	من فدائے غلام و چاکر او
قوم گفتند رفت از دنیا	عز پس اوسہ مرد از خلفا
این وصی ویست و شیر خدا	علی المرتضیٰ امیر ہدے
تا بدولت بدا بجناب رسید	بیعتش کرود خدمتش بگزید
ھر کہ فمید سر مرتضوی	خواند مارا قلندر علوی

مگر بعد از وفات خلفائے ثلاثہ اُن کی روحانیت اقدس سے فیض یاب اور مجاز ہونا ممکن ہے آپ پر حالت سکر و جذب ایسی طاری رہتی تھی کہ ایک ایک حالت پر آپ کو تیس تیس چالیس سال گزر جاتے تھے اور پھر اس حالت سے افاقہ بھی ہو جاتا تھا۔

فصل مسعودیہ میں ہے کہ شیخ المشائخ حضرت شاہ عبدالعزیز ایک سفر میں اپنی جماعت کے ساتھ جا رہے تھے ایک جگہ پہنچ کر فرمایا کہ **ما حسن هذا المكان** (کیا اچھی جگہ ہے) اور وضو کر کے تحیۃ الوضوء کی دو رکعتوں کی نیت کی اور مستغرق ہو گئے پہلی رکعت میں چالیس سال گزر گئے تمام مریدین و رفقاء متفرق ہو گئے چالیس برس کے بعد اتفاقاً ایک مرید کا پھر ادھر سے گزرا ہوا اُس نے آپ کے قدموں میں گر کر کہا کہ **ایہا الشیخ کم تقوم فدمضی اربعون سنة** (اے شیخ! کب تک کھڑے رہو گے ہر آئینہ چالیس سال گزر گئے) آپ نے آنکھ کھول کر پوچھا کہ کتنا زمانہ گزرا اُس نے کہا کہ چالیس سال تب وہاں سے روانہ ہوئے اور ممالک کی سیر کرتے پاکستان شریف تشریف لائے اور لوگوں سے فرمایا کہ میں سردابہ میں اُترتا ہوں تم اُسے بند کرو بنا۔ چنانچہ وہ بند کر دیا گیا جب آپ کے سردابہ سے نکلنے میں چند روز باقی رہے تو حضرت شیخ بہاؤ الدین زکریا ملتانی و حضرت شیخ فرید الدین گنج شکر رحمۃ اللہ علیہ اپنے حل شہادت کیلئے جوان کو اپنے سلوک میں ہو گئے تھے آپ کے سردابہ پر حسب الحکم و بشارت حضرت خواجہ معین الدین چشتی قدس سرہ حاضر ہوئے آپ نے سردابہ سے نکل کر دونوں کے عقدے حل کئے اور حضرت بابا صاحب کو انکی حسب خواہش قبر کی جگہ مرحمت فرمائی اور فرمایا کہ اب پھر میں سردابہ میں اُترتا ہوں اب حضرت امام مہدی رضی اللہ عنہ کے زمانہ میں نکلوں گا ہرگز کوئی سردابہ نہ کھولے بارہ ذی الحجہ کو آپ روپوش ہوئے چنانچہ اسی تاریخ کو آپ کا عرس شریف ہوتا ہے۔ صاحب 'مراۃ المریدین' لکھتے ہیں کہ میں نے زائرین مزار اقدس سے تحقیق کی ہے کہ مزار حضرت شیخ فرید الدین گنج شکر رحمۃ اللہ علیہ اندرون شہر پاکستان ہے اور آپ کا سردابہ بیرون شہر ہے اور حضرت غوث ملت 'اصول المقصود' میں تحریر فرماتے ہیں کہ میں نے بھی وہاں کے ایک باشندہ سے جو مرد صالح و حاجی تھے اور یہاں تکبیر پر آئے تھے یہ سنا ہے۔ کتاب مظہر محبت مؤلفہ شاہ محمد علی خلیفہ حضرت شاہ شکر اللہ قلندر میں ہے کہ شیخ عبدالعزیز مکی صاحب علم مصطفوی تھے۔

وله اربعة قبور وقام من كل قبر بعد اربعين سنة والقبر الرابع في اجود بن وما قام من هذا القبر وقد اخذ الشيخ فرید الحق والدين تحت قدميه مقام القبر وقد عاش الشيخ عبد العزيز المكي على وجه الارض ستمائة سنة باختياره

اور ان کی چار قبریں ہیں اور ہر قبر سے بعد چالیس سال کے نکلے اور چوتھی قبر جو دہن میں ہے اور اس قبر سے نہ نکلے اور شیخ فرید الدین نے ان کے قدموں کے نیچے جگہ اپنی قبر کی لے لی اور حضرت شیخ عبدالعزیز مکی اپنے اختیار سے سو برس زندہ رہے۔

اور اس کی عبارت رسالہ غوثیہ میں ہے کہ

قال الراوى كان له اى للشيخ عبد العزيز المكي أربعة قبور وفى كل قبر مكث أربعين سنة والناس يحسبونہ انه توفى وهم لم يقف ويخرج من قبره ويدور على وجه الارض هكذا فعل ثلاث مرات وقد يخرج من قبره بعد أربعين سنة والرابع هذا القبر الذى كان عنده قبر شيخ الاسلام زيد الدين ومن هذا القبر لم يخرج ومدة عمر الشيخ عبد العزيز يستمائة سنة وهو من اصحاب الرسول كان بيده لواء النبى عليه الصلوة والسلام

راوى نے کہا کہ اُن کی یعنی حضرت شیخ عبد العزیز کی چار قبریں ہیں اور ہر قبر میں چالیس سال رہے اور لوگ سمجھتے تھے کہ انہوں نے وفات پائی حالانکہ وہ وفات نہیں پائے تھے اور قبر سے نکل کر روئے زمین کا دورہ کرتے تھے۔ اسی طرح تین مرتبہ کیا اور ہر قبر سے چالیس سال کے بعد نکلتے تھے اور چوتھی قبر وہ ہے جس کے قریب حضرت شیخ فرید الدین گنج شکر قدس سرہ کی قبر ہے اور اس قبر سے پھر نہ نکلے اور مدت عمر اُن کی یعنی عبد العزیز کی قلندر کی چھ سو برس ہے اور وہ حضرت رسول اللہ صلی اللہ علیہ وسلم کے صحابی تھے اور اُن کے ہاتھ میں حکم نبوی صلی اللہ تعالیٰ علیہ وسلم تھا۔

آپ کا لقب علمبردار اس لئے ہوا کہ چند اسفار میں علم نبوی صلی اللہ تعالیٰ علیہ وسلم آپ کے پاس رہا۔ رسالہ غوثیہ میں ہے کہ

كان بيده لواء النبى صلى الله تعالى عليه وسلم اُن کے ہاتھ میں علم نبوی صلی اللہ تعالیٰ علیہ وسلم تھا۔

حضرت سید العرفا شاہ مجدد الدین قلندر نے حصۃ العارفین میں لکھا ہے کہ **شیخ عبد العزیز مکی در بعضی اسفار علم رسول اللہ صلی اللہ تعالیٰ علیہ وسلم برداشتہ انداز ان مشہور اند بعلمبردار۔**

حضرت شاہ عبدالرحمن قلندر رٹانی لاہر پوری نے اپنی بعض تحریرات میں لکھا ہے کہ جب تک جناب امیر کرم اللہ وجہہ صغیر الحسن رہے علمبرداری آپ کے سپرد رہی اور وہ علم جو آپ کے پاس تھا اُس کیلئے شیخ وجیہ الدین اشرف اپنی کتاب 'بحرِ خاڑ' میں آپ کے حال میں لکھتے ہیں کہ مراد المریدین میں بھی ہے کہ وہ علم نبوی صلی اللہ تعالیٰ علیہ وسلم جو حضرت عبدالعزیز مکی کے دستِ مبارک میں تھا اُس قصبہ نیگو میں جو جوہپور سے چند کوس کے فاصلہ پر شمال میں واقع ہے موجود ہے۔ لوگ اس کی زیارت کرتے ہیں۔ عبارت مراد المریدین کے نقل کرنے کے بعد حضرت غوث ملت نے اصول المقصود میں تحریر فرمایا ہے کہ ۱۲۲۵ھ میں جب میں حضرت قطب الدین بنیاد قلندر کی زیارت مزار اقدس کیلئے جوہپور کی طرف گیا تھا تو راست میں ایک جگہ آٹرا وہاں ایک معلم سے جو وہاں کے قاضی زادوں میں تھے علم مبارک کا تذکرہ کیا تو انہوں نے کہا کہ واقعی قصبہ نیگو (جہاں حضرت شاہ نصیر قلندر ظلیفہ حضرت شیخ قطب الدین بنیاد قلندر کا مزار ہی میں وہ علم تھا) اور میں نے بھی اُس کی زیارت کی تھی مگر اب چند سال سے کھو گیا خدا معلوم کون لے گیا چونکہ میں مشتاق زیارت تھا اگر اُس زمانہ میں موجود ہوتا تو جا کر اُس کی زیارت ضرور اپنی آنکھوں سے کرتا یس مجھ کو کوئی شک و شبہ نہیں ہے کیونکہ اپنے حضرات مرشدین رضوان اللہ علیہم اجمعین سے من وعن (معنعن) سنا ہے۔

عمر شریف آپ کی ملازمت درامت حضرت رسالت مآب صلی اللہ تعالیٰ علیہ وسلم سے چھ سو سال کی شمار کی جاتی ہے۔ علاوہ قبل از اسلام کے آپ کی عمر کے بارے میں اختلاف ہے اور اس اختلاف میں دو قول ہیں ایک قول میں ہزار سال اور دوسرے قول میں چھ سو برس مگر مشہور یہی دوسرا قول ہے اور حضرت کلید عرفان شاہ باسط علی قلندر کو بھی کشف سے ایسا ہی معلوم ہوا۔

(فصول مسعودیہ میں یہ بیان حضرت کلید خان کے کشف و کرامات کے بیان میں لکھا ہے جبکہ انہوں نے حضرت امیر سید خضر رومی قلندر کی تحقیق عمرو بن وقات خود انہیں کی روحانیت سے فرمائی تھی اور ان کی روحانیت نے اپنا حال بیان کر کے حضرت شیخ عبدالعزیز مکی کی عمر بیان فرمائی تھی نیز حضرت سید نجم الدین عموۃ الارض نے اپنے خذینہ کی بھی عمر وغیرہ بیان فرمائی تھی جبکہ آگے چل کر حضرت خضر رومی قلندر رومی علیہ الرحمہ کے حال سے معلوم ہوگا۔ آپ کے حالات 'کتاب النقاۃ العنبریہ' میں پڑھئے۔)

سلسلہ قلندریہ کے دیگر طویل العمر حضرات

۱..... حضرت سید خضر رومی قلندر رحمۃ اللہ تعالیٰ علیہ نے ڈھائی سو سال کی عمر پائی۔

۲..... حضرت سید نجم الدین قلندر رحمۃ اللہ تعالیٰ علیہ دو سو سال۔

۳..... حضرت محمد قطب الدین رحمۃ اللہ تعالیٰ علیہ نے ایک سو اچاس برس۔

۴..... حضرت شاہ عبدالسلام قلندر رحمۃ اللہ تعالیٰ علیہ نے ایک سو چترہ سال۔

۵..... شیخ عبدالقدوس قلندر جوہپوری رحمۃ اللہ تعالیٰ علیہ نے ایک سو دس سال۔

۶..... حضرت قاضی محمد تقی قلندر رحمۃ اللہ تعالیٰ علیہ نے ایک سو چار برس۔

۱..... حضرت امیر سید محمد ماہ قلندر الدہ آبادی رحمۃ اللہ تعالیٰ علیہ ایک سو پچیس برس۔

نوٹ..... ممکن ہے کہ اور بزرگ بھی سلسلہ قلندریہ میں ہوں مجھے التفحات العنبریہ میں سے یہی ملے ہیں۔

شیخ ازدی رضی اللہ تعالیٰ عنہ

حضرت صدیق اکبر رضی اللہ تعالیٰ عنہ صوبہ یمن میں کپڑے کی تجارت فرمایا کرتے تھے وہ فرماتے ہیں کہ میں نے حضور اکرم صلی اللہ تعالیٰ علیہ وسلم کے مبعوث ہونے سے پہلے بغداد کے قبیلہ کے بڑے شیخ سے ملاقات کی اس وقت ان کی عمر تین سو نوے برس کی تھی اور وہ اپنے زمانہ میں بہت بلند پایہ عالم تسلیم کئے جاتے تھے میری ان سے بات چیت ہوئی اور وہ شیخ ازدی کے نام سے مشہور تھے۔

شیخ ازدی..... میرا خیال ہے کہ آپ حرم مکہ کے رہنے والے ہیں۔

حضرت ابو بکر رضی اللہ تعالیٰ عنہ..... جی ہاں۔

شیخ ازدی..... میرا خیال ہے کہ آپ قبیلہ بنی تمیم سے ہیں۔

حضرت ابو بکر رضی اللہ تعالیٰ عنہ..... جی ہاں! میں قبیلہ بنی تمیم سے ہوں اور میرا نام عبداللہ بن عثمان ہے۔

شیخ ازدی..... بس اب میں نے آپ سے صرف ایک بات پوچھنی ہے۔

حضرت ابو بکر رضی اللہ تعالیٰ عنہ..... جی ہاں! خوشی سے ارشاد فرمائیے۔ کیا ارشاد ہے؟

شیخ ازدی..... آپ اپنے پیٹ سے کپڑا اٹھائیں! میں کچھ دیکھنا چاہتا ہوں۔

حضرت ابو بکر رضی اللہ تعالیٰ عنہ..... میں حکم کی تعمیل سے دریافت کرتا ہوں کہ آخر آپ کا مقصد کیا ہے؟

شیخ ازدی..... میرا علم نہایت وسیع، ملاوٹ اور مبالغے سے بالکل صاف اور میرے علم کا ذخیرہ نہایت ہی سچا ہے۔ اس صحیح علم کی روشنی میں مجھے یہ معلوم ہو رہا ہے کہ حرم مکہ میں ایک نبی کا ظہور ہونے والا ہے اور ایک کہل (ادیب و عمر کا انسان) اس کا مددگار ہوگا۔ ادیب و عمر والے انسان کی سب علامتیں آپ کے اندر موجود ہیں۔ صرف ایک علامت مجھے دیکھنی ہے وہ علامت یہ ہے کہ ان کے پیٹ پر ناف کے اوپر سیاہ تل ہوگا اور ان کی ہائیں ران پر بھی ایک نشان ہوگا آپ کا کوئی حرج نہیں آپ مجھے ران اور پیٹ دکھلا دیں۔

حضرت ابو بکر رضی اللہ تعالیٰ عنہ نے گرتا اٹھایا۔ شیخ نے آپ کی ناف کے اوپر تل دیکھ کر فرمایا رپ کعب کی قسم! کہ آپ ہی اس آخری مقدس رسول صلی اللہ تعالیٰ علیہ وسلم کے معاون ہیں اور میں آپ کو نصیحت کرتا ہوں کہ اللہ کا خوف کرنا، راہ حق پر نہایت ہی ثابت قدم رہنا، صراطِ مستقیم سے راہی برابر بھی کنارہ نہ کرنا۔

حضرت ابو بکر رضی اللہ تعالیٰ عنہ فرماتے ہیں کہ میں نے یمن میں اپنا کام کام مکمل کیا اور شیخ سے الوداعی ملاقات کی۔ شیخ نے فرمایا کہ میرا یہ پیغام سید الانام علیہ الصلوٰۃ والسلام کی بارگاہ میں پہنچا دینا۔

شیخ از دی کا پیغام..... میری عمر تین سو نوے برس تک پہنچ چکی ہے اور میرا جسم کمزور ہوتا جا رہا ہے اس لمبی عمر میں بہت سے عبرت آموز واقعات دیکھے ہیں اور اللہ تعالیٰ سے ہمیشہ دعا کرتا رہا ہوں کہ مجھے آخر نبی الزماں کی نبوت سے مستفیض ہونا نصیب ہو جائے الحمد للہ کہ مجھے وہ بابرکت زمانہ نصیب ہوا میں اگرچہ ان سے دور ہوں لیکن میں ان کی قسم رسالت اور دعوت حق کو دل سے قبول کر چکا ہوں۔ حضرت ابو بکر رضی اللہ تعالیٰ عنہ فرماتے ہیں کہ میں شیخ کی نصیحت اور پیغام لے کر مکہ مکرمہ پہنچا تو معلوم ہوا کہ حضور رسول اکرم صلی اللہ تعالیٰ علیہ وسلم لوگوں کو دین حق کی طرف دعوت دے رہے ہیں۔ میرے پاس عقبہ بن ابی معیط اور شیبہ بن ربیعہ اور ابو جہل آئے اور کہا کہ محمد بن عبد اللہ نے نبوت کا دعویٰ کیا ہے اس کے بعد میں حضور کی خدمت میں حاضر ہوا۔ دروازہ کھٹکھٹایا۔ آپ تشریف لائے۔ میں نے عرض کی یا حضرت! آپ نے اپنے آباؤ اجداد کے راستہ کے خلاف نئے راستہ کی دعوت دی اور لوگوں کی نظروں میں جو عظمت حاصل تھی اس کو کھو بیٹھے۔ آنحضرت صلی اللہ تعالیٰ علیہ وسلم نے فرمایا کہ بے شک میں آپ کی طرف اور دنیا بھر کے انسانوں کی طرف اللہ کا رسول ہوں۔ بس تم اللہ پر ایمان لاؤ۔ میں نے کہا نبوت پر کیا دلیل ہے؟

آپ صلی اللہ تعالیٰ علیہ وسلم نے فرمایا، وہ شیخ جس کو آپ یمن میں ملے تھے۔

میں نے کہا، میں یمن میں کاروباری سلسلہ میں بہت سے مشائخ سے مل چکا ہوں۔

آپ صلی اللہ تعالیٰ علیہ وسلم نے فرمایا کہ وہ شیخ جس نے آپ کو نصیحت فرمائی اور ایات میں پیغام دیا۔

میں نے کہا، اے میرے محبوب ترین دوست! آپ کو میری اور شیخ کی بات چیت کا پتا کس نے دیا؟

تو حضور سرور کائنات صلی اللہ تعالیٰ علیہ وسلم نے فرمایا، مجھے اس اللہ تعالیٰ نے بتا دیا ہے جس نے تمام سابقہ انبیاء کرام کو نبوت بخشی اور مجھے ختم نبوت کا مقام مرحمت فرمایا۔

میں نے عرض کیا کہ آپ اپنے دست مبارک بڑھائیں تاکہ میں دعوت حق کو قبول کر کے اسلام قبول کروں۔ میرے اسلام لانے پر آنحضرت صلی اللہ تعالیٰ علیہ وسلم بے انتہا خوش ہوئے۔ (الصواعق المحرقة الا بن حجر ص ۱۳۷، ۱۳۸۔ مطبوعہ مصر)

﴿ فوائد ﴾

☆ رسول اللہ صلی اللہ تعالیٰ علیہ وسلم کے چہ چاکے کیا کہنے کا ایک بوڑھا عالم کسی تمنا لئے بیٹھا تھا اس کے پیغام سے اندازہ لگائیے۔

☆ نہ صرف رسول اللہ صلی اللہ تعالیٰ علیہ وسلم بلکہ آپ کے یار غار و مزار رضی اللہ تعالیٰ عنہ کا نہ صرف چہ چاکہ بلکہ ان کی صورت کا کامل نقشہ اللہ تعالیٰ نے سابقہ صحیفوں میں لکھوا دیا یہاں تک کہ ران کا تیل بھی لکھ دیا۔

☆ رسول اللہ صلی اللہ تعالیٰ علیہ وسلم کا پہلا معجزہ ہی علم غیب کا ثبوت جس کی تصدیق صدیق اکبر رضی اللہ تعالیٰ عنہ کو ہوئی تو آنے والے تمام ایمان والوں کو مستحق دیا کہ اصلی ایمان والا وہی ہے جس میں رسول اللہ صلی اللہ تعالیٰ علیہ وسلم کے علم غیب کی تصدیق ہو۔

پھاڑی مرد مومن

کوہ حلوان پر حضرت عیسیٰ علیہ السلام کے ایک صحابی کا فاروقِ اعظم رضی اللہ تعالیٰ عنہ کی فوج کے ہاتھ پر ایک شاندار معجزہ کا ظہور جسے لظہم میں قلم بند کیا گیا ہے ۔

چلے شوق میں سب صحابہ کرام
چلی فوج یوں جیسے دریا کی موج
خورد و نوش کا تاکہ کریں اہتمام
تو پیدا ہوئی کوہ سے اک صدا
کہ دیتا تھا کوئی جواب ازاں
نہ چھوڑی گئی کوئی جھاڑی نہ جھاڑ
کہ گزرا ہے اس طرح اک واقعہ
جواب اس کا اس طرح سے لکھ دیا
اسی کوہ پر جا کر کرنا قیام
اگر دے کوئی پھر جواب ازاں
یہ فرمانِ فاروق ہے بر محل
اسے کردے ظاہر تو ہم پر شتاب
مدینے میں آنے کی نوبت ہوئی
اٹھا کر انہیں ہاتھ سے دیکھتے
لگا کہنے بعد اس کے وہ نیک کام
دیا حضرت سعد نے یہ جواب
کہا اس نے پھر یہ بعد بیچ و تاب

ہوا جنگ فارس کا جب اہتمام
تھے سعد ابن وقاص سردار فوج
کیا کوہ حلوان پہ آکر قیام
ازاں جب وہاں دی گئی برکت
ہوئے پھر تو حیرت میں پیر و جوان
بہت فکر کی، چھان ڈالا پہاڑ
معا حضرت سعد نے خط لکھا
وہ خط جبکہ حضرت عمر نے پڑھا
کہ جب ہو واپسی تو بعد احترام
ازاں پھر اسی طرح دینا وہاں
کہنا یہ اس کوہ سے اے جبل
دیتا ہے تجھ میں ازاں کا جواب
غرض جنگ سے جب فراغت ہوئی
تھے آنکھوں پہ پلکوں کے پردے پڑے
ہوا پہلے تو حسب سنت سلام
کہاں ہیں جناب رسالت مآب ﷺ
ہوئے واصل حق وہ عالی جناب ﷺ

کوئی آپ کا خلیفہ بھی ہے؟
 کہا سعد نے پھر یہ بے اختیار
 وہ بعد رسول اللہ کے خلیفہ ہوئے
 خلیفہ ہیں اب ان کے حضرت عمر
 یہ سب شہ ۱ کے خدام ہیں خوش نصیب
 ان ہی دونوں آنکھوں سے دیکھا جمال
 حدیثیں سنی ہیں انہیں کانوں سے
 اسی منہ سے چومے ہیں شہ ۱ کے قدم
 کہا اس نے دستِ کرم لائیے
 خدارا بہت جلد بیعت کرو
 پڑھا اس نے پھر کلمہ لا الہ
 کیا حضرت سعد نے پھر سوال
 کہا اس نے مہماں کوئی دم کا ہوں
 محمد ۱ کی تعریف حضرت مسیح
 فضائل سناتے تھے اصحاب کے
 کہا میں نے اس پر اے نبی خدا
 کہ دنیا میں اس وقت تک میں جیوں
 دعا کی مرے حق میں جب شاہ نے
 زیارتِ صحابہ کی ہو جائے گی
 کیا میں نے پھر شکر پروردگار

کسی نے یہاں ان کو دیکھا بھی ہے
 کہ بوکر صدیق گردوں وقار
 مگر وہ بھی جنت کو سیدھے گئے
 خلافت ہے ان کی بعد کرؤ فر
 زیارت مجھے بھی ہوئی ہے نصیب
 درخشاں تھا وہ مثل بدر کمال
 لیا کرتے تھے فیض قرآن سے
 نہیں جھوٹ ہے یہ خدا کی قسم
 ذرا اب نہ تاخیر فرمائیے
 مجھے داخلِ اُمت کرو
 کہاں ہیں محمد الرسول اللہ
 کہ اے شخص! بتلا تو اب پنا حال
 صحابی میں عیسیٰ ابن مریم کا ہوں
 کیا کرتے تھے با زبانِ فصیح
 اس اُمت کے ابدال و انقلاب کے
 مرے حق میں فرمائیے یہ دعا
 جمالِ شہ ۱ دوسرا ۱ دیکھ لوں
 تو بھیجا پیام ان کو اللہ نے
 سعادت یہ قسمت سے ہاتھ آئے گی
 لگا کرنے اس وقت کا انتظار

مٹی آج وہ میرے دل کی مراد	کیا ہے مجھے میرے مالک نے شاد
یہ فرما کر خاموش وہ سو گیا	غرض موت کی نیند سو گیا
گئے دینے غسل و کفن پاک باز	پڑھی پھر جنازے پہ ان کی نماز
اسی کوہ پر پھر بنایا مزار	زیارت کرے تاکہ ہر دیندار
سنا مومنو! تم نے یہ ماجرا	سمجھ میں بھی آیا کہو کچھ بھلا
کرامت یہ فاروقِ اعظم کی تھی	جلالت یہ فاروقِ اعظم کی تھی
کہ تھے تابعِ حکم بحر و جبال	کرے کوئی سرتابی کیا تھی مجال

﴿ فوائد ﴾

- ☆ رسول اللہ صلی اللہ تعالیٰ علیہ وسلم کا کتنا چرچا کہ ہندوگانِ زیارت کے اشتیاق میں کیا کیا جتن کرتے۔
- ☆ رسلِ کرام علیٰ نبینا وعلیہم السلام ممبر پر ہمارے نبی پاک صلی اللہ تعالیٰ علیہ وسلم کے کمالات بیان کرتے۔
- ☆ اللہ والوں کی زندگی کا کیا کہنا اور موت بھی کہ مدعا پورا ہوا تو موت کو قبول کر لیا۔
- ☆ مزار بنایا صحابہ نے کس کا عاشق رسول کا اور مزارات ہوتے بھی ہیں تو عاشقانِ رسول کے!

دوہرہ اصحاب کہف..... یہ حضرات دقیانوس بادشاہ کے دور میں تھے۔

تعارف دقیانوس..... حضرت یحییٰ علیہ السلام کے آسمان پر اٹھا لیئے جانے کے بعد عیسائیوں کا حال بے حد خراب اور نہایت اہتر ہو گیا۔ لوگ بت پرستی کرنے لگے اور دوسروں کو بھی بت پرستی پر مجبور کرنے لگے۔ خصوصاً ان کا ایک بادشاہ 'دقیانوس' تو اس قدر ظالم تھا کہ جو شخص بت پرستی سے انکار کرتا تھا یہ اس کو قتل کر ڈالتا تھا۔

اصحاب کہف..... اصحاب کہف شہر 'افسوس' کے شرفاء تھے جو بادشاہ کے معزز درباری بھی تھے۔ مگر یہ لوگ صاحب ایمان مادر بت پرستی سے انتہائی بیزار تھے۔ دقیانوس کے ظلم و جبر سے پریشان ہو کر یہ لوگ اپنا ایمان بچانے کیلئے اس کے دربار سے بھاگ نکلے اور قریب کے پہاڑوں میں ایک غار کے اندر پناہ گزیں ہوئے اور سو گئے تو تین سو برس سے زیادہ عرصے تک اسی حال میں سوتے رہ گئے۔ دقیانوس نے جب ان لوگوں کو تلاش کرایا اور اس کو معلوم ہوا کہ یہ لوگ غار کے اندر ہیں تو وہ بے حد ناراض ہوا اور فرط غیظ و غضب میں یہ حکم دے دیا کہ غار کو ایک سنگین دیوار اٹھا کر بند کر دیا جائے تاکہ یہ لوگ اسی میں رہ کر مر جائیں اور وہی غار ان لوگوں کی قبر بن جائے۔ مگر دقیانوس نے جس شخص کے سپرد یہ کام کیا تھا وہ بہت ہی نیک دل اور صاحب ایمان تھا۔ اس نے اصحاب کہف کے نام ان کی تعداد اور ان کا پورا واقعہ رانگ کی حقیقت پر کندہ کرا کر تانبے کے صندوق کے اندر رکھ کر دیوار کی بنیاد میں رکھ دیا اور اسی طرح ایک حقیقی شاہی خزانہ میں بھی محفوظ کرادی کچھ دنوں کے بعد دقیانوس بادشاہ مر گیا اور سلطنت بدلتی رہی۔ یہاں تک کہ ایک نیک دل اور انصاف پرور بادشاہ جس کا نام 'بیدروس' تھا تخت نشین ہوا جس نے اُنٹھ سال تک بہت شان و شوکت کے ساتھ حکومت کی۔ اس کے دور میں مذہبی فرقہ بندی شروع ہو گئی اور بعض لوگ مرنے کے بعد اٹھنے اور قیامت کا انکار کرنے لگے۔ قوم کا یہ حال دیکھ کر بادشاہ رنج و غم میں ڈوب گیا اور وہ تنہائی میں ایک مکان کے اندر بند ہو کر خداوند قدوس کے دربار میں نہایت بے قراری کے ساتھ گریہ و زاری کر کے دعائیں مانگنے لگا۔ یا اللہ! کوئی ایسی نشانی ظاہر فرما دے تاکہ لوگوں کو مرنے کے بعد زندہ ہو کر اٹھنے اور قیامت کا یقین ہو جائے۔ بادشاہ کی یہ دعا مقبول ہو گئی اور اچانک بکریوں کے ایک چرواہے نے اپنی بکریوں کو گھبرانے کیلئے اسی غار کو منتخب کیا اور دیوار کو گرا دیا اور دیوار گرتے ہی لوگوں پر ایسی ہیبت و وحشت سوار ہو گئی کہ دیوار گرانے والے لرزہ بر اندام ہو کر وہاں سے بھاگ گئے اور اصحاب کہف بحکم الہی اپنی ٹینڈ سے بیدار ہو کر اٹھ بیٹھے اور ایک دوسرے سے سلام و کلام میں مشغول ہو گئے اور نماز بھی ادا کر لی۔

جب ان لوگوں کو بھوک لگی تو ان لوگوں نے اپنے ایک ساتھی 'یہلیٹا' سے کہا تم بازار جا کر کچھ کھانا لاؤ اور نہایت خاموشی سے یہ بھی معلوم کرو کہ دقیا نوس ہم لوگوں کے بارے میں کیا ارادہ رکھتا ہے؟ 'یہلیٹا' غار سے نکل کر بازار گئے اور یہ کچھ کر حیران رہ گئے کہ شہر میں ہر طرف اسلام کا چرچا ہے اور لوگ اعلانیہ حضرت عیسیٰ علیہ السلام کا کلمہ پڑھ رہے ہیں۔ 'یہلیٹا' یہ منظر دیکھ کر محو حیرت ہوئے الہی یہ ماجرا کیا ہے؟ اس شہر میں تو ایمان و اسلام کا نام لینا بھی جرم تھا آج یہ انقلاب کہاں سے اور کیوں کرا گیا؟ پھر یہ ایک نانوائی کی دکان پر کھانا لینے گئے اور دقیا نوس نے زمانے کا روپیہ دکاندار کو دیا جو کہ بند ہو چکا تھا بلکہ کوئی اُس سکہ کا دیکھنے والا بھی نہیں رہ گیا تھا۔ دکاندار کو شبہ ہوا کہ شاید اس شخص کو کوئی پرانا خزانہ مل گیا ہے۔ چنانچہ دکاندار نے اس کو حکام کے سپرد کر دیا اور حکام نے ان سے خزانے کے بارے میں پوچھ گچھ شروع کر دی اور کہا بتاؤ خزانہ کہاں ہے؟ 'یہلیٹا' نے کہا کہ کوئی خزانہ نہیں ہے یہ ہمارا ہی روپیہ ہے۔ حکام نے کہا ہم کس طرح مان لیں کہ روپیہ تمہارا ہی ہے یہ سکہ تین سو برس پرانا ہے اور برسوں گزر گئے اس سکہ کا چلنا بند ہو گیا اور تم ابھی جوان ہو۔ لہذا صاف صاف بتاؤ کہ یہ عقدہ حل ہو جائے۔ یہ سن کر یہلیٹا نے کہا تم لوگ یہ بتاؤ کہ دقیا نوس بادشاہ کا کیا حال ہے؟ حکام نے کہا آج روئے زمین پر اس کا نام و نشان نہیں ہے۔ ہاں سینکڑوں برس گزرے اس نام کا ایک بے ایمان بادشاہ گزرا ہے جو بت پرست تھا۔ یہلیٹا نے کہا ابھی کل ہی تو ہم لوگ اُس کے خوف سے اپنے ایمان اور جان کو بچا کر بھاگے ہیں میرے ساتھ قریب ہی کے ایک غار میں موجود ہیں تم لوگ میرے ساتھ چلو میں تم لوگوں کو اُن سے ملا دوں۔ چنانچہ حکام اور عمائدین شہر کثیر تعداد میں اُس غار کے پاس پہنچے۔ اصحاب کہف یہلیٹا کے انتظار میں تھے جب اُن کی واپسی میں دیر ہوئی تو اُن لوگوں نے یہ خیال کر لیا کہ شاید یہلیٹا گرفتار ہو گئے اور جب غار کے منہ پر بہت سے آدمیوں کا شور و غوغا اُن لوگوں نے سنا تو سمجھ گئے غالباً دقیا نوس کی فوج ہماری گرفتاری کیلئے آن پہنچی ہے۔ یہ لوگ اعتنائی اخلاص کے ساتھ ذکر الہی اور توبہ و استغفار میں مشغول ہو گئے۔ حکام نے غار میں پہنچ کر تانبے کا صندوق برآمد کیا اور اُس کے اندر سے تختی نکال کر پڑھی تو اُس تختی پر اصحاب کہف کے نام لکھے پائے اور یہ بھی تحریر تھا کہ یہ مومنوں کی جماعت اپنے دین کی حفاظت کیلئے دقیا نوس بادشاہ کے خوف سے اس غار میں پناہ گزیں ہوئی ہے تو دقیا نوس نے خبر پا کر ایک دیوار سے ان لوگوں کو غار میں بند کر دیا ہے۔ ہم یہ حال اس لئے لکھتے ہیں کہ جب کبھی بھی یہ غار کھلے تو لوگ اصحاب کہف کے حال پر مطلع ہو جائیں۔ حکام تختی کی عبارت پڑھ کر حیران رہ گئے اور ان لوگوں نے اپنے بادشاہ پیدروس کو اس واقعہ کی اطلاع دی۔ فوراً ہی پیدروس بادشاہ اپنے امراء اور عمائد شہر کو ساتھ لے کر غار کے پاس پہنچا تو اصحاب کہف نے غار سے نکل کر بادشاہ سے معاف کیا اور اپنی سرگذشت بیان کی۔

بادشاہ مجدد میں گر کر خداوند قدوس کا شکر کرنے لگا کہ میری دعا مقبول ہوگئی اور اللہ تعالیٰ نے ایسی نشانی ظاہر کر دی جس سے موت کے بعد زندہ ہو کر اٹھنے کا ہر شخص کو یقین ہو گیا۔ اصحاب کہف بادشاہ کو دعائیں دیتے گئے کہ اللہ تعالیٰ تیری بادشاہی کی حفاظت فرمائے۔ اب ہم تمہیں اللہ کے سپرد کرتے ہیں۔ پھر اصحاب کہف نے السلام علیکم کہا اور غار کے اندر چلے گئے اور سو گئے اور اسی حالت میں اللہ تعالیٰ نے ان لوگوں کو وفات دے دی۔ بادشاہ بیروں نے سال کی ٹکڑی کا صندوق بنوا کر اصحاب کہف کی مقدس لاشوں کو اس میں رکھوایا اور اللہ تعالیٰ نے اصحاب کہف کا ایسا زعم لوگوں کے دلوں میں پیدا فرمایا کہ کسی کی یہ مجال نہیں غار کے منہ تک جا سکے۔ اس طرح اصحاب کہف کی لاشوں کی حفاظت کا اللہ تعالیٰ نے سامان کر دیا۔ پھر بیروں بادشاہ نے غار کے منہ پر ایک مسجد بنوا دی اور سالانہ ایک دن مقرر کر دیا کہ تمام شہر والے اس دن عید کی طرح زیارت کیلئے آیا کریں۔

(تفسیر خزان مطلقاً سورۃ کہف)

اصحاب کہف کی تعداد میں لوگوں کا اختلاف..... اصحاب کہف کی تعداد میں جب لوگوں کا اختلاف ہوا تو یہ آیت نازل ہوئی کہ

قل ربی اعلم بعدتہم وما یعلمہم الا قلیل

یعنی اے محبوب! فرما دیجئے کہ اللہ اصحاب کہف کی گنتی کو زیادہ جانتا ہے اور تم میں سے بہت سے کم لوگ اُن کو جانتے ہیں۔

حضرت عبداللہ بن عباس رضی اللہ تعالیٰ عنہ نے فرمایا کہ میں اُنہی کم لوگوں میں سے ہوں جو اصحاب کہف کی تعداد کو جانتے ہیں۔

پھر آپ نے فرمایا، اصحاب کہف کی تعداد سات ہے اور آٹھواں اُن کا کتا ہے۔ (تفسیر صادی، ج ۳ ص ۳)

قرآن مجید میں اللہ تعالیٰ نے اصحاب کہف کا حال بیان کرتے ہوئے ارشاد فرمایا:

(ترجمہ) کیا تمہیں معلوم ہوا کہ پہاڑ کے غار اور جنگل کے کنارے والے ہماری ایک عجیب نشانی تھے جب ان نوجوانوں نے

غار میں پناہ لی۔ پھر بولے اے ہمارے رب! ہمیں اپنے پاس سے رحمت دے اور ہمارے کام میں ہمارے لئے راہ یابی کا سامان

کر تو ہم نے اس غار میں ان کے کانوں پر گنتی کے کئی برس تھپکا (سلا دیا) پھر ہم نے اُنہیں جگایا کہ دیکھیں دو گروہوں میں سے

کون اُن کے ٹھہرنے کی مدت زیادہ بتاتا ہے (ٹھیک) ہم اُن کا ٹھیک ٹھیک حال سناتے ہیں۔ وہ چند نوجوان تھے کہ اپنے رب پر

ایمان لائے اور ہم نے اُنہیں زیادہ ہدایت عطا فرمائی۔

اس کے آگے اگلی آیتوں میں اللہ تعالیٰ نے اصحاب کہف کا پورا پورا حال بیان فرمایا ہے۔ جن کو ہم پہلے ہی تحریر کر چکے ہیں۔

اصحاب کہف کے نام..... ان کے ناموں میں بھی بہت اختلاف ہے۔ حضرت علی رضی اللہ تعالیٰ عنہ سے روایت ہے کہ اُن کے نام

یہ ہیں:-

(۱) یملیخا (۲) مکشلیفا (۳) مشلیفا (۴) مرفوش (۵) دبرفوش (۶) شاذفوش

اور ساتواں چرواہا تھا جو ان لوگوں کے ساتھ ہو گیا تھا۔ حضرت علی رضی اللہ تعالیٰ عنہ نے اُس کا نام ذکر نہیں فرمایا اور ان لوگوں کے

گتے کا نام قحطمیر تھا اور ان لوگوں کے شہر کا نام اُھنسوس تھا اور ظالم بادشاہ کا نام دھنیانوس تھا۔

(مدارک التنزیل، ج ۳ ص ۸)

اور تفسیر صادی میں لکھا ہے کہ اصحاب کہف کے نام یہ ہیں:-

(۱) مکسلمینا (۲) تملیخا (۳) مرطوش (۴) نینوس (۵) ساریونس (۶) ذوقوانس

(۷) فلسطیونس یہ آخری چرواہا ہے تھے جو راستے میں ساتھ ہو لئے تھے۔ ان لوگوں کے کتے کا نام قحطمیر تھا۔

(صادی، ج ۳ ص ۵)

اصحاب کہف کے ناموں کے خواص..... حضرت امین عباس رضی اللہ تعالیٰ عنہ سے روایت ہے کہ اصحاب کہف کے ناموں کا تعویذ نو (۹) کاموں کیلئے فائدہ مند ہے۔

(۱) بھاگے ہوئے کو بلانے کیلئے اور دشمنوں سے بچ کر بھاگنے کیلئے۔

(۲) آگ بجھانے کیلئے کپڑے پر لکھ کر آگ میں ڈال دیں۔

(۳) بچوں کے رونے اور تیسرے دن آنے والے بخار کیلئے۔

(۴) دروہر کیلئے دائیں بازو پر باندھیں۔

(۵) اُمّ الصبیان کیلئے گلے میں پہنائیں۔

(۶) خشکی اور سمندر میں سفر محفوظ ہونے کیلئے۔

(۷) مال کی حفاظت کیلئے۔

(۸) عقل بڑھانے کیلئے۔

(۹) گنہگاروں کی نجات کیلئے ہے۔ (صادی، ج ۳ ص ۹)

اصحاب کہف کتنے دنوں تک سوتے رہے؟..... جب قرآن مجید کی آیت:

وَلَبِثُوا فِي كَهْفِهِمْ ثَلَاثَ مِائَةٍ وَازْدَادُوا تِسْعًا ط

یعنی وہ لوگ غار میں تین سو برس تک رہے اور نو برس اور زیادہ رہے۔

نازل ہوئی تو کفار کہنے لگے ہم تین سو برس کے متعلق تو جانتے ہیں کہ اصحاب کہف اتنی مدت غار میں رہے مگر ہم نو برس کو نہیں جانتے تو حضور اقدس صلی اللہ علیہ وسلم نے فرمایا تم لوگ ستر سال جوڑ رہے ہو اور قرآن مجید نے قمری سال کے حساب سے مدت بیان کی ہے اور ستر سال کے ہر سو برس میں تین برس قمری بڑھ جاتے ہیں۔

﴿ در کی ہدایت ﴾

☆ مرنے کے بعد زندہ ہو کر اٹھنا حق ہے اور اصحاب کہف کا واقعہ اس کی نشانی اور دلیل ہے جو قرآن مجید میں موجود ہے۔

☆ جو اپنے دین و ایمان کی حفاظت کیلئے اپنا وطن چھوڑ کر ہجرت کرتا ہے اللہ تعالیٰ غیب سے اُس کی حفاظت کا ایسا سامان مہیا فرما دیتا ہے کہ کوئی اس کا سوچ بھی نہیں سکتا۔

☆ اللہ والوں کے نام میں بڑی برکت اور نفع بخش تاثیرات ہوتی ہیں۔

☆ بیدروس ایک ایماندار نیک دل بادشاہ نے اصحاب کہف کے غار کی زیارت کیلئے سالانہ ایک دن مقرر کیا اس سے معلوم ہوا کہ بزرگان دین کے عرس کا دستور بہت قدیم زمانہ سے چلا آ رہا ہے۔

☆ بزرگوں کے مزارات کے پاس مسجد تعمیر کرانا اور وہاں عبادت بھی کرنا بہت پرانا مبارک طریقہ ہے کیونکہ بیدروس بادشاہ نے اصحاب کہف کے غار کے پاس ایک مسجد بنادی تھی جس کا ذکر قرآن مجید (سورہ کہف) میں ہے۔

مزید تفصیل فقیر کی تصنیف 'الكرامة والشرف في ذكر اصحاب الكهف' میں ملاحظہ ہو۔

اپنے دور کے چند علمائے کرام رحمہم اللہ

حضرت علامہ مولانا عبدالکریم نقشبندی مدرس بغدادی رحمۃ اللہ تعالیٰ علیہ..... فقیر چند سال پہلے رفقائے سمیت بغداد شریف حضور غوث پاک سیدنا شیخ عبدالقادر جیلانی قدس سرہ کے مزار اقدس میں حاضر ہوا وہاں ساکنین نے موصوف الصدقہ کا تعارف کرایا کہ دربار شریف کے احاطہ میں اوپر کی منزل کے ایک حجرہ میں ایک بزرگ یہاں عرصہ سے مقیم ہیں اور مدرسہ قادریہ میں تدریس کا شعبہ سنبھالے ہوئے ہیں۔ بڑھاپے کے بعد نہ صرف درس نظامی کی کتابیں پڑھاتے ہیں بلکہ کثیر التعداد عربی کے مصنف بھی ہیں اور آپ نے تفسیر بھی لکھی ہے اس عمری کے باوجود صحت مند و تومند ہیں۔ فقیر مع رفقائے حجرہ شریف میں حاضر ہوئے خادم نے ہمارا تعارف کرایا بہت بڑے خوش ہوئے فقیر نے ان کی علمی شخصیت اور ان کی بزرگی سے متاثر ہو کر عرض کی فقیر کو اپنے علمی سند سے نوازئے اور اپنے تلامذہ میں قبول فرمائیے ازراہ کرم قلمی سند شاگرد سے لکھوا کر دوسرے دن بلوایا اور نہ صرف سند بلکہ آپ نے اپنی تصانیف مطبوعہ کے چند نسخے عطا فرمائے۔ یہ دس سال قبل کی بات ہے۔ بعد کو معلوم ہوا کہ آپ کا وصال ہو گیا، تقریباً ایک سو بیس سال کی عمر میں دارالافتاء کو روانہ ہوئے۔ مزید تفصیل فقیر کے رسالہ 'فقیر اویسی کے اساتذہ کا تعارف' میں ملاحظہ فرمائیے۔

حضرت مولانا عظیم بخش مرحوم..... آپ نے سو سال سے زائد عمر میں وفات پائی۔ آپ قوم کے مستوفی بلوچ پرارہاں شریف تحصیل لیاقت پور سے مشرق کی جانب اپنے نام کی بستی میں قیام پذیر تھے فقیر کے جد امجد حضرت مولانا محمد حامد اویسی رحمۃ اللہ علیہ کے گہرے دوست تھے فقیر نے دادا جان علیہ الرحمۃ کی زیارت تو نہ کی البتہ اپنے والد گرامی حضرت مولانا نور احمد اویسی رحمۃ اللہ علیہ کے ساتھ بچپن میں مولانا موصوف کی زیارت کا شرف پایا لیکن ان کے ملفوظات سے کوئی بات یاد نہیں۔ آپ کے تلامذہ کا حلقہ وسیع تھا حضرت خواجہ احمد الدین صاحب سجادہ نشین پرارہاں شریف آپ کے ارشد تلامذہ میں سے مشہور تھے اور ان کا اپنے استاد مکرم کا ادب بے مثال بھی مشہور ہے کہ جب وہ پرارہاں شریف اللہ آباد شہر کو تشریف لے جاتے تو راستے میں استاد مکرم کا دولت کدہ آتا تھا اور ان کے گھر کا ایک درخت دور سے نظر آتا تھا خواجہ صاحب کو جہاں سے درخت نظر آتا اور جہاں تک وہ اللہ آباد کی طرف دیکھائی دیتا آپ سواری سے اتر کر اس درمیانی مسافت کو پیدل طے فرماتے یہ ادب استاد کی برکت تھی کہ پرارہاں شریف میں ان جیسا بعد میں کوئی ایسا پیدا نہ ہوا اور آپ کی بزرگی کا سماں تھا کہ نواب بہادر پور ان سے مرید ہوئے کیلئے آمادہ ہو گئے لیکن ان کے خاندانی قانون نے مرید نہ ہونے دیا ان کے خاندان کا قانون تھا کہ صادق چاچڑاں شریف کے سجادہ کا مرید اور بہاول پور تو نہ شریف کے سجادہ کا۔

کچھ عوام میں طویل العمر لوگ

(سابقہ اوراق میں انبیاء و اولیاء کی طویل العمری کا بیان تھا۔ چند نمونے عوام بھی ملاحظہ فرمائیں۔)

بابا دولت روزمانہ جنگ میں ہے کہ موڑ کھنڈا کے بابا دولت خان کے بارے میں کہا جاتا ہے کہ وہ دنیا کا معمر ترین شخص ہے اس کی عمر ۱۲ برس ہے۔ وہ ۱۸۱۸ء میں پیدا ہوا اس نے اپنے بارے میں حیرت انگیز انکشافات کئے ہیں وہ اس کی زبانی سنئے۔

میں نے اپنی آنکھوں سے راجہ رنجیت سنگھ کو باہمی پر سواری کرتے دیکھا ہے اور جو نیاں شریف کو دو دفعہ غرق ہوتے دیکھا ہے۔ جبکہ کوٹ رادھا کشن کی تعمیر ہوتے دیکھا ہے اور لائل پور کو تحصیل کی حیثیت سے اور گوگیرہ کو ضلع کی حیثیت سے دیکھا ہے۔ لاہور سے کراچی جانے والی ریلوے لائن میری جوانی کے دور میں بچائی گئی تھی۔

انگریز کی آمد پر قتل و غارت میں میں نے بھی حصہ لیا تھا۔ بابا دولت خان نے بتایا کہ میں جنگلیاں کھوکھراں ضلع لاہور میں پیدا ہوا تھا جب میری عمر تقریباً اٹھارہ برس ہوئی تو گھر والوں نے بکریاں چرانے پر مامور کر دیا۔ میں ایک دن باہر کھیتوں میں بکریاں چرا رہا تھا کہ راجہ رنجیت سنگھ اپنے بیوی بچوں فوجیوں کے ہمراہ سسرال جا رہا تھا جس کے چند ماہ بعد اس کا انتقال ہو گیا تو اس کی بیوی جندو کوڑ نے نظام حکومت سنبھال لیا۔ لیکن عرصہ تین چار سال بعد انگریزوں نے پنجاب پر قبضہ کر لیا جس کے بعد احتجاج کے طور پر ہندو مسلم اور سکھوں نے اتحاد کر کے انگریزوں سے کھلم کھلا اعلان جنگ کر دیا۔ اس وقت کے ایک انگریز آفیسر ’برکلی‘ جس کو برکلی کہا جاتا ہے حکومت کے مخالفین کو جیلوں میں قید کرنا شروع کر دیا۔ تو موضع جھامرہ کے احمد خاں کھرل نے جیلوں میں مقید لوگوں کو زبردستی رہا کروانا شروع کر دیا۔ برکلی نے اپنے آپ کو ناکام تصور کرتے ہوئے احمد خاں کو نماز پڑھتے ہوئے قتل کر دیا۔ چند ہی دنوں کے بعد احمد خاں کھرل کے بیٹے محمد خاں کھرل نے دریائے راوی کے کنارے پر میری آنکھوں کے سامنے برکلی کو قتل کر دیا تو دوسرے دن انگریز فوج نے اُن کے گاؤں جھامرہ کا محاصرہ کر لیا اور محمد خاں کو پیش ہونے کا حکم دیا۔ جس پر انگریز کی گرفت سے محمد خاں کو بچانے کیلئے اس کے کئی ہم شکل آدمیوں کو پیش کیا گیا۔ لیکن انگریز نہ مانا تو آخر کار محمد خاں نے خود مسلح ہو کر انگریز کے سامنے پیش ہو گیا۔ آخر انگریز کی مخالفت ترک کرنے پر اسے معاف کر دیا گیا۔

بابا دولت خاں نے گرجدار آواز میں بتایا کہ انگریز سب سے پہلے نہر 'اپر باری' دو آب جو دریائے ستلج ضلع گورداسپور سے نکالی جو امرتسر کو سیراب کرتے ہوئے کوٹ رادھا کشن سے گزرتے ہوئے پٹوکی کی جانب جاتی ہے۔ یہ نہر میری جوانی کے دور میں کھودی گئی تھی اور جب لاہور سے کراچی جانے والی ریلوے لائن کو بچھایا گیا تو اس وقت کوٹ رادھا کشن کا نام و نشان تک بھی نہ تھا۔ اس جگہ پر ایک گاؤں جج والا کے نام سے آباد تھا اور ریلوے اسٹیشن پر چند کچے کمرے تعمیر کئے گئے تھے جس کا نام کچی کوٹھی رکھا گیا تھا اسی دوران لاہور کے ایک کھتری رادھا کشن نے آکر چند دکانیں تعمیر کی جس کو رات کے وقت ہم لوگ لوٹ لیتے تھے۔ بابا دولت خاں نے مزید بتایا کہ شہر بھنہور کو میں نے دو دفعہ غرق ہوتے دیکھا ہے۔ لاہور ملتان روڈ کی تعمیر تو کل کی بات ہے۔ بابا دولت خاں نے مزید بتایا کہ میں نے تقریباً سو سال تک علاقہ بھر میں بڑی بڑی چوریاں کی ہیں اور اس سلسلہ میں مختلف اضلاع میں قید و بند کی صعوبتیں برداشت کیں ہیں اور کئی دفعہ جیلوں کو توڑ کر فرار ہوا ہوں۔ یہ اس وقت کی بات ہے جب لائل پور ضلع جنگ کی تحصیل تھی اور گوگیرہ جو آب صرف تھانہ ہی رہ گیا ہے اس وقت ضلع تھانہ میں نے ایک بڑے بااثر سکھ زمیندار کی بھینس چوری کر کے اعزازی مجسٹریٹ قلعہ بھنہور سنگ کے سردار بلا کا سنگھ کو لا کر آٹھ روپے ادھار فروخت کر دی بعد میں بلا کا سنگھ نے وہ رقم ادا نہ کی تو میں نے انتقاماً اس اعزازی مجسٹریٹ کے دو اعلیٰ نسل کے گھوڑے چوری کر لئے۔ اس نے ایک اور چوری کا واقعہ بتایا کہ لال سنگھ جو بہت بڑا زمیندار تھا کے میں نے اپنے تین ساتھیوں کے ہمراہ دو گھوڑے دو بٹل دو بھینس چوری کر لیں۔ تو کسی اور چوری میں مجھے پولیس چوکی مانگا نے گرفتار کر لیا تو سردار لال سنگھ بھی کسی کام کی غرض سے وہاں آنکلا میں بہت خوفزدہ ہو گیا کہ سردار لال سنگھ نے تھانیدار کو مجھے رہا کرنے کی سفارش کی تو تھانیدار نے لاتعداد مقامات کے کاغذات اس کے سامنے ڈھیر کر دیئے جن میں سردار صاحب کی چوری بھی شامل تھی۔ لیکن لال سنگھ نے یہ کہہ کر اپنی چوری معاف کر دی کہ اس شخص جیسا میں نے آج تک کوئی اور بہادر آدمی نہیں دیکھا۔

بابا دولت خاں کی صحت کا راز..... بابا دولت خاں نے اپنی صحت کا راز بتاتے ہوئے مزید کہا کہ میں نے ساری عمر سالن نہیں کھایا اور نہ ہی حقہ سگریٹ اور چائے پی ہے اور نہ ہی آج تک کسی ڈاکٹر یا حکیم سے دوائی لی ہے۔ ہم اپنے دور میں سورج چاند اور ستاروں کو دیکھ کر وقت کا اندازہ لگا لیتے تھے ایک وقت وہ بھی تھا کہ لوگ درختوں کے پتے کھا کر گزارہ کرتے تھے۔ بابا دولت خاں نے اپنی شادیوں کے بارے میں بتایا کہ میری پہلی شادی ستر سال کی عمر میں ہوئی اور میرے والدین نے مجھے دو روپے دے کر کپڑے خریدنے کی غرض سے امرتسر بھیجا تو میں نے ڈیڑھ روپے کے اپنے اور بیوی کے کپڑے خریدے جبکہ آٹھ آنے گھرا کر واپس کر دیئے۔ بابا دولت خاں بالکل تندرست اور صحت مند ہے اور لاٹھی کے بغیر چلتا پھرتا ہے اس کی قوتِ سماعت اور بینائی بالکل ٹھیک ہے۔ بابا دولت خاں کے بڑے بیٹے کی عمر سو سال سے زائد ہے اور اس کا پوتا بھی دادا بن چکا ہے۔

نوٹ..... بابا دولت خاں نے طویل العری کے اسباب بھی بتائے ہیں اگرچہ یہ جملہ امور اللہ کی تقدیر پر مبنی ہیں لیکن ان پر عمل کرنے سے بھی تقدیر ہے۔ فقیر نے اس طرح کے دیگر امور اپنے رسالہ 'عمر بڑھانے کے اصول' میں درج کئے ہیں ان پر عمل کر کے اپنی عمر بڑھائیے تاکہ تدبیر تقدیر کے مطابق ہو جائے۔

بشیراں بی بی..... مذکورہ خاتون ۱۸۶۱ء کو انڈیا کے شہر 'آلور' کے نواحی گاؤں مانڈی گھینڈا میں ایک مزدور کے گھرانے میں پیدا ہوئی اور وہ بچپن میں بیس سے پچیس سیر گندم اپنے ہاتھ سے چمتی تھی۔ ایک انٹرویو میں اس خاتون نے جنگ کے نامہ نگار کو بتایا کہ اس دور میں کم عمر میں لڑکیوں کی شادی کر دی جاتی تھی۔ آٹھ سال کی عمر میں میری متفنی کر دی گئی۔ شادی سے چند دن پہلے میرے منگیتر کا انتقال ہو گیا جس کی وجہ سے میری شادی کا مسئلہ گھٹائی میں پڑ گیا۔ بہر طور میری شادی ۲۱ سال کی عمر میں ہوئی۔ میرے نطن سے چودہ بچے ہوئے جن میں سے صرف ایک لڑکی اور لڑکے کے حیات ہیں۔ ساٹھ سالہ خوشگوار ازدواجی زندگی کے بعد شوہر بھی داغ مفارقت دے گیا لیکن اس وقت میں بچوں کی شادی کر کے ذمہ داری سے سبکدوش ہو چکی تھی۔ انہوں نے کہا ہمارے خاندان میں اکثر طویل العمر افراد ہوئے۔ کیونکہ وہ سب لوگ سادہ خوراک استعمال کرتے تھے اور زیادہ محنت کرتے تھے جس کی وجہ سے وہ کبھی بیمار نہیں پڑے اور نہ کبھی انہیں سرور ہوا ہمیشہ خوش رہتے تھے۔ ضعیف العمر بڑھیا نے کہا کہ پرانے وقتوں کے لوگ نماز، حج گناہ باقاعدگی سے ادا کرتے تھے اور عشاء کی نماز کے فوراً بعد سونا اور علی الصبح اٹھنا ان کا معمول تھا۔ آج کل کے نوجوان دیر سے سوتے ہیں اور تاخیر سے اٹھتے ہیں اس لئے ان کی صحت جلد جواب دے جاتی ہے۔ محترمہ نے بتایا کہ انہوں نے قیام پاکستان سے قبل کبھی چائے کو منہ تک نہیں لگایا تھا لیکن اب وہ چائے پینے پر مجبور ہو گئی ہیں۔ انہوں نے بتایا کہ کم کھانے، خوش رہنے، غم نہ کرنے، صبح سویرے اٹھنے اور باقاعدگی سے نماز ادا کرنے میں صحت اور لمبی زندگی کا راز ہے۔ انہوں نے یہ بھی بتایا کہ انہیں مردوں کی طرح نشانہ بازی کا شوق تھا چنانچہ میں نے اپنے والد سے ہندو جلائی سیکھی۔ میری یہ مہارت قیام پاکستان کے وقت اپنے خاندان کو بچانے میں کافی معاون ثابت ہوئی۔ انہوں نے اس بات کو سراسر غلط قرار دیا کہ سو برس کے بعد ہال دوبارہ کالے ہوتے اور وائٹ بھی دوبارہ نکل آتے ہیں اور انہوں نے دعویٰ کیا کہ فجر کی نماز کے بعد روزانہ کلام پاک قرآن مجید کی تلاوت سے بینائی تیز ہوتی ہے۔

نوٹ..... اس بڑھیا نے بھی اپنی طویل العمری کے چند اصول بتائے ہیں ان پر عمل کیا جائے تو بھی عمر کی طوالت ممکن ہے۔

مہتر جمعہ مرحوم..... میرخان تحصیل لیاقت پور جہاں فقیر پراسمیری پانچ جماعت کی ہیں۔ فقیر جتنا عرصہ پڑھا، بابا جمعہ مرحوم مسجد میں باجماعت نماز ادا کرتے، بابا باوجود یکہ انکا گھر مسجد شریف سے تین چار فرلانگ دور تھا ابھی ہم (طلبہ) وضو کر رہے ہوتے وہ کسی آدمی کے سہارے مسجد میں ہم سے پہلے موجود ہوتے۔ سو سال سے زائد عمر پائی۔ آپ نے برتن سازی سے حلال روزی کمائی آپ کا بیٹا پہلے فوت ہو چکا تھا اس وقت آپ کے دو پوتے مہتر سوہانزاد اور مہتر اللہ وسایا زندہ موجود تھے وہ بھی صاحب اولاد تھے فقیر پانچ جماعت پڑھ کر حفظ القرآن کیلئے گھر سے باہر دور چلا گیا پھر نہ معلوم ان کا کب وصال ہوا۔

ایک اور بابا..... یہ بابا خانوال کے نواحی گاؤں چک نمبر 169/10-R پرانا میں رہتا تھا۔ موصوف نے تقریباً ایک سو سات سال سے زائد عمر پائی ہے۔ اس بابا نے محمد امین چشتی کمپوزر کو کافی حکمت اور تجربے کی باتیں بتائیں اور اپنی صحت کا راز بتاتے ہوئے کہا کہ ہم بچپن سے دسکی گھی کے عادی رہے ہیں، ڈالڈا گھی جب شروع ہوا تو اسے گریس سمجھا جاتا۔ نیز چائے اور مصالحے دار چیزوں و سالن سے اجتناب کی وجہ سے اچھی صحت اور لمبی عمر پائی۔ موصوف کا ۲۰۰۴ء میں انتقال ہوا۔

جَنَات

چینی جن..... حجاج بن یوسف کو یہ بات پہنچی کہ ملک چین میں ایک ایسا مکان ہے لوگ اگر راستہ بھٹک جائیں تو وہ یہ آواز سنتے ہیں راستہ ادھر ہے لیکن ان کو کوئی نظر نہیں آتا۔ تو حجاج نے کچھ لوگ بھیجے اور ان کو حکم دیا کہ تم جان بوجھ کر راستہ بھٹک جانا، جب وہ تمہیں یہ کہیں کہ راستہ ادھر ہے تو تم ان پر حملہ کر دینا اور ان کو دیکھا کہ یہ کون لوگ ہیں؟ تو انہوں نے ویسا ہی کیا اور ان پر حملہ کر دیا تو انہوں نے کہا تم ہمیں ہرگز نہیں دیکھ سکتے۔ انہوں نے پوچھا تم یہاں پر کتنے عرصے سے رہتے ہو؟ انہوں نے کہا ہم سالوں کو شمار نہیں کرتے ہاں یہ معلوم ہے کہ ملک چین آٹھ مرتبہ دیران ہوا ہے اور آٹھ مرتبہ آباد ہوا ہے اور ہم تب سے ہیں ہیں۔

لقطہ المرجان (سیوطی)

شیطان کا پڑ پوتا..... صحابہ کرام رضی اللہ عنہم فرماتے ہیں کہ حضور سرور عالم صلی اللہ تعالیٰ علیہ وسلم کی بارگاہ میں حاضر ہوا اور عرض کی کہ میں سابقہ انبیاء علیہم السلام کے حضور حاضر ہوتا اُن کا دین قبول کرتا رہا۔ آپ کے حضور اس لئے حاضر ہوا ہوں کہ آپ مجھے اسلام میں داخل فرمائیے۔ آپ صلی اللہ تعالیٰ علیہ وسلم نے انہیں دولت اسلام سے نوازا اور یہ واقعہ کتب سیر میں مذکور ہے۔ فقیر نے اپنی تصنیف 'جن ہی جن' میں مفصل لکھا ہے۔

شیرہ اویسی غفرلہ..... حضور نبی پاک صلی اللہ تعالیٰ علیہ وسلم کے سخت تر دشمن آپ کے مطیع ہوئے اگر وہ شومنی قسمت سے مشرف نہ ہو سکے تو اُن کی اولاد اور اولاد کی اولاد آپ کے حلقہ گوشی سے سرفراز ہوئے جیسے حضرت عکرمہ بن ابی جہل رضی اللہ تعالیٰ عنہ وغیرہ وغیرہ۔ (جَنَات کے متعلق مزید معلومات و حکایات کیلئے فقیر کی کتاب 'جن ہی جن' کا مطالعہ کیجئے۔)

حیوانات

گنچا سانپ..... حدیث شریف میں ہے کہ جس مال کی زکوٰۃ نہ دی جائے قیامت میں وہ گنچا سانپ ہوگا مالک کو دوڑائے گا وہ بھاگے گا یہاں تک کہ اٹھکیاں اس کے منہ میں ڈال دے گا۔ (احمد)

فائدہ..... سانپ جب ہزار سال کا ہوتا ہے تو اس کے سر پر بال اُگتے ہیں۔ جب وہ دو ہزار سال کا ہوتا ہے تو اس کے سر کے بال گر جاتے ہیں۔

انتباہ..... دنیا میں مالدار مال کی زکوٰۃ وجوب کے باوجود اس کی ادائیگی نہیں کرتا جب قیامت میں ان کی تخت مزا و عذاب میں مبتلا ہوگا تو پچھتائے گا اب وہ مغروری اور حُب مال سے کوئی توجہ نہیں دیتا، سمجھانے اور عذاب سنانے پر اُلٹا ناراض ہوتا ہے حالانکہ جس مال کی زکوٰۃ دی جاتی ہے اس میں برکت کے علاوہ محفوظ بھی ہو جاتا ہے۔ زکوٰۃ نہ دینے پر مال میں نحوست کے علاوہ اور بھی اس میں کئی سزا بیان آتی ہیں اور غیر محفوظ بھی ہوتا ہے۔

عاشقِ مصطفیٰ صلی اللہ تعالیٰ علیہ وسلم سانپ..... شبہ ہجرت عار میں حضرت ابو بکر صدیق رضی اللہ تعالیٰ عنہ کو جس سانپ نے ڈسا تھا وہ حضرت یحییٰ علیہ السلام کے دور سے رسول اللہ صلی اللہ تعالیٰ علیہ وسلم کی ہجرت کی باتیں سن چکا تھا۔

عشقِ مصطفیٰ صلی اللہ تعالیٰ علیہ وسلم کے ویدار کی تمنا..... اللہ عزوجل نے اس کی عمر میں برکت دی اور شبہ ہجرت زیارت سے مشرف ہوا تفصیلی واقعہ کتب سیر اور اس طرح عاشقانِ مصطفیٰ صلی اللہ تعالیٰ علیہ وسلم کے واقعات، جبکہ فقیر رسالہ ’موزیٰ اور وہابی‘ پڑھے۔

کو..... یہ جانور بھی طویل العمر ہوتے ہیں۔ اسکے متعلق مختلف واقعات و عجائبات علامہ دمیری رحمۃ اللہ تعالیٰ علیہ نے حیۃ الحیوان میں بہت کچھ لکھا ہے۔

بڑھا درخت..... ۱۳۱ھ میں فقیر مع رفقاء کو شام و عراق و حجاز کے مقدس مقامات و مزارات کی زیارات کا شرف نصیب ہوا۔ عراق کے علاوہ دریائے دجلہ کے کنارے پر ایک سوکھا اور اونچا درخت دیکھا جس کے پتے کہاں اور کھال تک نہ تھی۔ بتایا گیا کہ اس درخت کے نیچے حضرت آدم علیہ السلام آرام فرماتے تھے جب ہند سے کعبہ معظمہ کی زیارت کیلئے تشریف لائے۔ حکومت وقت نے اس کے گرد معمولی احاطہ کے بعد سیاحین کیلئے چند کرسیاں جوڑ رکھی تھیں۔ ہم نے بھی وہاں تھوڑی دیر بیٹھ کر آگے سفر جاری رکھا۔ (تفصیل دیکھئے سفرنامہ شام و حجاز و عراق)

نوٹ..... ذمہ اذہان کیلئے طویل عمر کے چند نمونے ہدیہ ناظرین کر دیئے ہیں۔ مزید کتابوں کے مطالعہ سے معلومات حاصل کئے جاسکتے ہیں۔

وصلی اللہ علی حبیبہ الکریم وعلی آلہ واصحابہ اجمعین

نقطہ والسلام

مدینے کا بھکاری الفقیر القادری ابوالصالح

محمد فیض احمد اویسی رضوی غفرلہ

بہاولپور (اویس نگر) پاکستان

۷ ربیع الاول شریف ۱۴۱۷ھ بروز سوموار بعدالاشراق